

Anganyameta Angakanikaarei A Ekanisa

EKEK NGOLO KE EPEI

Ekek Epei Apukokino Ngina A Yesu A Ngolo Erai Kristo

Apukokino 1:1-20

1. Apukokino ngina a Yesu kristo, ngina abu Akuj inak Inges akitoodikin ngikeketiyiak ngakiro nguna ejoikinit atakanun atipei, akiteyenun alotooma akiakiar emalaika keng neni a Yokana ekeketiyian,

2. Angolo abu kiteyenu Akirot ka Akuj. Ka akiteyenunet ngina a Yesu Kristo, ka alotooma ngiboro daadang ngulu abu inges kingolik.

3. Erereng itunganan ngini esiomu, ka ikes ngulu iirarete Akirot ngina ka akiduar a na, ido kircakis ngiboro ngulu igiritai ne, anerau adolu apaki.

4. Ayong Yokana egiri nu neni a ngikanisae a ngikanikaarei a ngulu eyiakasi Asia: toyiai ajokis neni kus, ka ekisil, aneni keng a ngolo eyiai tokona, ka ngolo keyiai, ka ngolo ebunit, ka aneni a ngikuwuamin a ngikanikaarei a ngulu eyiakasi kingaren ekicolong keng.

5. Ka aneni a Yesu Kristo a ngolo erai ekayenan ngolo eyiunan, ka ngolo erai ekiyiae alotoma ngikatwak, ka ekapolon ngolo a ngikapolok ka akwap, neni keng a ngolo abu itomina iwon, ka dang ngolo abu ikilota iwon angaokot keng a elope,

6. Ka ngolo ikitarau iwon ngikabakae ka ngisacardoti ka Akuj a papakeng toyiai neni keng apolou ngina a ngikaru ka ngikaru. Amen.

7. Toanyu, ebunit inges kapei ka ngidowon, ngina kongu daadang ingolikini inges, ka ikes dang ngulu kicumete inges, ka ngatekerin daadang nguna ka akwap epote akigworo a nguna keng, ikokinete nenipei nen, Amen.

8. Arai ayong Alupa ka Omega, ageunet ka asalunet, ngolo eyiai tokona, ka ngolo keyiai, ka ngolo ebunit, Akuj ngina etiron.

9. Ayong Yokana ngolo dang arai lokatokus, ka erukitos kus anakisicanio, ka alotooma apukan ngina ka atitinyu a Yesu Kristo, abu oyakaun loculat ngolo ka anam, ngolo enyaritae Patimo, anguna ka Akirot ka Akuj ka akiteyenunet ngina a Yesu Kristo.

10. Abu ayong atoyiakaun a lokuwuam nakolongit ngina ke Ekapolon, ka abu eira a lokau kang eporoto ngolo apolon ngolo ekoni ngolo ka arupepe,

11. Ebalu neni kang ebe, arai ayong Alupa ka Omega, ngolo esiaunan ka ngolo esidion, ido kigiraki nguna itee iyong daadang lokitabo, ido kiakia ikes neni a ngikanisae a ngulu eyiakasi Asia; neni a Epeso, ka neni a Sumuruna, ka neni a Perugamo, ka neni, Suatira, ka neni a Sarudio, ka neni a Piladelpia, ka neni a Laodekia.

12. Abu ayong atobobong neni a etoil a ngolo ekisirwori ayong, kadau ayong abobong, abu engolik ngicoge ngikanikaarei ngulu a ngitaae, a ngulu a esabu,

13. Alokiding ngicoge a ngitaae, abu oanyuwa ngolo ekwaan ka lokoku a itunganan enapit nganapito nguna adolito nakejen, toenikinite arukan ngina a esabu natorobu keng,

14. Tokuang akou keng ka ngiketim ikwa ngajul nguna akuangak, akwangak noi ikwa edou; ngakekonyen ekote arira ngina ka akim,

15. Ngakejen keng ekote amaratoit ngina epuasitae, akwangak ikwa ngina iliiliunitae a lokitet, eketoil ekoni ngolo a ngakipi anguna alalak.

16. Atingit Inges ngikacer ngikanikaarei anakan keng a ngina a loteten, ido tolomu anakituk keng atum ngina ekwaka ngiwaetin daadang emwa arei, ka ereet keng ekoni akolong ngina ecai ka agogongu.

17. Ngolopite aanyuwaria ayong Inges, abu ebusokin nakejen keng ikwa ekatwann Abu Inges ekedokok ayong akekan ngina aloteten, tema inges neni kang ebe, nyikuriani, arai ayong ngolo Kisiaunet ka ngolo Esidion,

18. Ido ayong ngol, ngolo ayiari tokona; ka abu otwanite, ka toanyua ayiari tokona ngikaru ka ngikaru, Amen; ka dang ayiakatar ayong ngingaeta ngulu a egiyaana ka ngulu ka

atwanare.

19. Aso, kigir ngiboro ngulu iyianyu iyong, ka ngiboro ngulu eyiakasi tokona ka ngulu eyiakaunosi ekau angun.

20. Akimunono ngina a ngikacer a ngulu kanikaarei a ngulu ibu iyong toanyu anakan kang a ngina a loteten, ka ngicoge ngulu a ngिताае a ngulu kanikaarei ngulu ke esabu. Ngikacer ngul, erai ngimalaikan ngulu angikanisae a ngikankaarei; ka ngicoge a ngिताае ngikanikaarei a ngulu ibu iyong kingolik erai ngikanisae ngulu kanikaarei.

NGUNA ENGARENOK NENI A EKEK EPEI

Apukokino 1:1-3.

"Apukokino ngina a Yesu Kristo, ngina abu Akuj inak inges akitoodikin ngiketiyiak keng ngakiro nguna ejoikinit atakanun atipei, akiteyenun alotooma akiakiar emalaika keng neni a Yokana a eketiyian keng,

a ngolo abu kiteyenu Akirot ka Akuj. Ka akiteyenunet ngina a Yesu Kristo, ka alotooma ngiboro daadang ngulu abu inges kingolik.

Erereng itunganan ngini esiomi, ka ikes ngulu irarete Akirot ngina ka akiduar a na, ido kiricakis ngiboro ngulu igiritae ne aneraí adolu apaki."

Erai ekakwang Yokana ekegiran ngolo ke ekitabó a lo, nai (mere elope.) Ecamanara ngikegirak a ngiemuto ebe, abu inges toyiar atyaket ngina esidion ngina ka akekiyar alo Epeso, tar keyiai inges anapaki angina egiria inges ekitaabo lo loculat ngolo ka anam, ngolo anyaritae Patimo. Emam nyerai nguna etapito akiyar a Yokana, nai erai apukokinio a Yesu Kristo ngina ikamunit nganyameta angikanisai nguna ebeit aponare alokingaren. Alotooma engaet ngolo angiuni enyaritae aduaretait ka erai ikec kire ngunapei.

Enyaritai ekitabó lo Apukokino a ekakwang a Yokana, nai nyiyookino ngun. Erai inges Apukokino a Yesu Kristo ngina aponi inakinae Yokana anguna a Ngikiristo alotooma nganyameta daadang. Erai inges ekitabó epei bon alotooma Ebaibul daadang ngolo igirit Yesu Elope, anguna ka atakanun keng lokegiran.

Erai ekitaabo ngolo esidion ngolo ke Ebaibul, nait elimorit akisiakinet ka asalunet ngina ka akielario a Eemut A Ngolo Ajokan.

Kowana apolou ngina ka apukokino anangajep a ngina a Ngayonanin inges na ebe, "Apokalips." Apolou keng ebe, "Apukor." Apukorio naga itamunitae kojokan anakisikwanikinet a ekayean ngaputosia. A ngolo eyiai epetakinit ngiboro keng ngulu adau inges ayeun neni a ngolo iswome. Erai akiwolor, akisilereun nguna sek ewaitae. Nai apukorio na, nyerai anguna ka apukorio ngina a etunganane a Kristo, nai erai APUKOKINIO NGINA A NGITICISIO KENG ALOTOOMA NGANYAMETA A EKANISA NGUNA KANIKAAREI NGUNA AYIAKASI EPONITO ALOKINGAREN.

Ajokis ngina ka apukokinio Kan Ekuwuam a ngolo Akuangan neni a ekanupan a ngolo a kire, nyerai ibore ngini inyogoo nooi. Tokona erai apukokino ibore ngini iitana noi aneni kon lopite ngolo nyiyenunitor iyong. Tokona nyerworo ayong nguna ka ekitabó angolo kaapukokinio ka iyong. Erworo ayong nguna ikamunito apukokinio DAADANG. Erai ibore ngini ejok noi alokanisa. Iitunito iyes alotooma Matayo 16 neni abunio Yesu kingit ngikasiomak keng akingiset na tema,

"Ebasi mono ngitunga erai lokoku a itunganan ngae?"

Apotu ikes tobongokis temasi ebasi ngice ebe, irai iyong Yokana Ekebatisan: ngice ebasi Yeremia, kori epei alotooma ngikadwarak.

Ibasi nai iyes ngae ayong?

Tobongok Simone Petero tema ebe, irai iyong Kristo, Lokoku ka Akuj a ngina ayiaran.

Tobongok Yesu inges ebe, ikitererengitói iyong Lokoku a Yona aneraí emam itunganan ikitodik iyong nu, nai papa kang ngolo eyiai tooma nadis.

Ayong dang abala neni kon ebe irai iyong Petero, kidiama ataaba na adukokini ayong ekanisa kang, ka ngidorin ngulu ka akibois a ngikatwak nyipiyorete inges."

Ebasi ngulu a Roman Katolik ebe, edukokinitae ekanisa neni a Petero. Erai ngun kire nguna ka akuwuan jik. Kikoki Akuj ai edukokini ekanisa neni a itunganan ngini pa ecasit, ngini tar abu tonger Ekapolon Yesu ido kilami dang apaki ngina etiyiaa ngun-a? Nyepedori Akuj adukokin ekanisa keng nitunganan idio ngini idounitói alotooma asekit. Ka nabo mam pa arai tar adio taaba dang ngina keperi a nen ido esibit kebu Akuj kitopoloyo ngalup ngadies anakiding a ngin. Mdere tar ikwa ngina ebakatar ngulu

a Protestant, ebe edukokinitae ekanisa neni a Yesu. Arai APUKOKINIO. Tosiom iyong inges alopite a ngolo eyiakar; "Meere akuwuan ka ngaokot IKIPUKOKINI iyong nu, NAI ERAI PAPA KANG INGES IKIPUKOKINI IYONG, ido KIDIAMA ATAABA NA (APUKOKINIO) ADUKOKINI AYONG EKANISA KANG." Edukokinitae ekanisa kidiama Napukokinio, "Neni ebookore ebe, "Iworo Ekapolon ikona ta."

Ekokini Abele eyenuni nguna kitiya anguna ka ainakin amuronot ngina ajokan neni ka Akuj ai? Kan akiyiun abu inges kijau apukokinio ngina angaokot. Mam pa abu Kaino toriamu ekabila ka apukokino a ngin (Atabo keyiakatar inges dang akiciket) angun pa apedorit inges alemun amuronot ngina iyookino. Erai anguna ka apukokinio a ngina ebunit aneni ka Akuj inges abu yau atiaketait ido inak Abele akiyiar ngina emam nyedaun. Kwana ipedori iyong ayaar nguna ebala ekeyokon, kori nguna itatami eseminari, tar ikitatamitai iyong ka aosou, mati ikipukoki iyong Akuj ebe, Yesu inges erai Kristo ka atemar erai ngaokot ikitesegunete iyong, ido Akuj ngin inges erai ekalakunan kon, nyipedori iyong ariamun akiyiar ngina emam nyedaun. Erai apukokinio ngina ke ekuwuam itiyai ngun.

Alimunit sek ayong atemar ebe, Ekitaabo lo ngolo ka Apukokino lo erai apukokinio ngina a Yesu ka nguna itiyiae Inges alotooma nganyameta a ngikanisae a ngulu kanikaarei. Erai Apukokinio anerai apotu ngikasiomak dang ngikulepeki nyeyenut akiyookino ngina igiritai na. Aroko nyepukokina ikes sek. Iitunito iyees atemar apotu ikes potu neni a Yesu alotooma Ekitabo ngolo a Ngiticisio ka kingita Inges temasi, "Ilosi Iyong tokona akinyakakin ebuku nakan nguna a Israel a?" ido abu Inges tema, "Mam nyerai a nguna kus ayenut ngisaae kori ngapakio." Atamete ngikiliok ngul atemar eyiakatar Yesu apukan ngina alokwap. Nai arai ebuku ngolo ke ekuwuam alosi Inges adukukun. Emam tar pa abu Inges tolimok ikes nguna etapito Akedoketait alotooma apukan, naarai aroko Papa nyepukokina Inges. Na kwana akau ka Aketwanare ka ayiarun, ka alotooma apaki na alotooma Akepis ngina ka akijaanakin ngina ka akimaima, apedo Inges asipokin anege alotooma Akepukokinio a Elope neni a Yokana apolou ka Akesir ka ayiakut Keng tooma lokanisa nguna elosikinit Inges etic.

Alotooma apukokinio naga ikilimokinit Inges iwon epite ngolo eyiakaunor ekisali ngolo a Satan. Elimorit Inges epite ngolo ebunio Inges akiting Satan, ka acakakin inges nanam ngina ka akim. Epukunit Inges asalunet ngina angikaronok angulu iwapito Satan. Ka eremokino Satan ngun.

Iyianyunitor mono iyong epite ngolo engoikinitor Satan ngikitaaboi ngiarei ngulu ke Ebaibul akilo nguluce daadang a? isitiyiae inges ngikaswomitok Ebaibul a losukul ka ngikaosok ngice ngulu ke erionget a ngolo enyaritae ebe, pseudo- scientist isitiyiae inges ikes akisiria Ekitabo ngolo ka ageun ka Ekitabo ngolo ka Apukokinio. Alotooma Ngikitaboi ngulu yiarei lu ikiriamuni iwon akisiakinet ngina a Satan ka ngirotin keng ngulu aronok ngul ka epite ngolo eyiakaunor awasia keng. Inges nai isiriaa inges Ngikitaboi ngul. Itiilit inges akipuduno kinga anguna ka akisurum inges ngileec. Ido alotooma Ngikitaboi ngulu yiarei ngul eyiai inges a nen erai ngolo ipuduno kinga ejok noi akitodol ngina ikiyenunia iwon eyiakae keng, abu Yesu tolimu nguna nguna etapito Satan ebe, "Emamukatar inges akibois adio alotooma kang ka ayong dang amamukatar akibois adio alotooma keng." Ikatakinit Satan akitogogong ngun ka ecerot; nai emam nyepedori inges, aso itiyiae inges daadang ngun epedori anguna ka amunyar akikinyomit tooma Nakiro. Nai ngina egerio ekanisa akinup Satan ka tonup apukokinio ngina a ekuwuam ngina ka Akiro, emam nyilounete inges ngidrin ngulu alokatwak.

Kimiekinai mono ayong ewaaki akirot tooma ne alotooma akijaanakin kang a elope, erai pa kimitakis iyees. Iyenete iyees daadang atemar, ainakinet ngina eyiai tooma nakiyiar kang na erai ngina Ekujuwana. Erai ainakinet ngina epedoritor Ekuwuam ngolo Akuangan akingic ngidekesio, ka ngatameta nguna angitain a ngitunga, ka ngiboro ngice ngulu imunono ngulu erai Akuj bon eyeni ido atopukoki Inges ayong. Kerai toyiakas iyees ngaren ne neni ayiai ayong ne ido kingolikis nai iyees ngireetin a ngitunga epite ngolo eyiakaununotor apaki ngina eanyunia Satan atemar elosio akisilereun inges. Kwana, nyerworo rika ayong nguna etapito ngitunga. Erai ebe adau Satan akimidiikin nakiyiar kec anguna ka asekit, agelegelia ka edeke. Nai ebeit iyong kitee ngikecereetin. Eyeni Satan atemar elosio akisilereun inges, ka ngakiloconokineta nguna ke etyai epote loreetin a ngitunga. Ebulit Satan. Eyeni inges atemar ebe eyapi ekuwuam ngolo ka Akuj ainakin ngitunga ayenun ngiketicisio. Inges itidingitor inges acunanakin na nooi. Ngina enyaraere ngirorua ka topukunoi ngidekesio, eremokino Satan ngun. Kwana nyo yen? Emam nyerai akisiom ngatameta a ngitunga, emam nyerai ngadam, meere tar ngakukujasia. Erai APUKOKINIO kan ekuwuam ngolo akuangan. Inges bon erot ngolo apedoria ayong ayenun ngun. Eerobo ca epedorete ngatameta ka akuwan anyara idiobore dadang nai Ekuwuam ngolo Akuangan.

Kimieki nabo eketoodik ayong iyees ecerot ngolo itidingitor Satan ekitabo ngolo ka apukokinio a Yesu Kristo alotooma ekanisa. Eyeni inges atemar erai Yesu Kristo ngolopei ngol bien, nakuwuarina ka ngikaru daadang ido emam nyiloconokin. Eyeni inges akilo ngatomonikanikomwon alotooma amiat a ngikasiomitok a ngulu ke esukul ngulu itatamitae ngakiro ka Akuj a losukul. Eyeni inges atemar ebe, ikwapei nyiloconokinor Akuj alopitene keng, inges atemar nyiloco Inges alotic keng. Angun eyeni Satan atemar ekanisa ngolo esiaunan ngolo a Pentekoste ngolo eyiakatar apedor ka Akuj (Mariko 16 eyiai lotic) inges ekanisa ngolo Akire ngolo elimit Yesu atemar erai ngolo keng a Elope. Nguluce daadang erai ngikaliokok. Ido ebeit kikote neni.

Tokona totamunito nu. Kristo alotooma ekanisa ngolo a kire erai arucoret ngina ke ekitaabo a ngolo a Ngiticisio a Ngikiakia. Nai itoodiunit ekitabon ngolo ka Apukokino epite ngolo ebunio Ekuwuam ngolo itepigit Kristo alomun tooma lokanisa ido kitongorianu inges, kitarau inges ngolo jalang, ngolo itusubuna ka emamukatar apedor adio. Ipuunit inges Satan kinga, ka apukunit ngiketicisio (Akitakininit amunyar ngitunga ka Akuj ka amunaun Akirok ngina ka Akuj) paka jik akitodol apaki ngina ecakakinere inges tooma nanam ngina ka akim. Itiji inges ngun. Nyepedori inges awoikin ngun. Emeni inges atemar ebe, erai keriamut ngitunga APUKOKINIO ngina AKIRE ngina ke EKANISA a ngolo AKIRE ka atemar ngai inges, eruwor inges ajore ngina emam nyetakani. Erai keriamut ikes apukokino ngina a kire ngina a ngikuwuamin a ngulu yarei a ngul angulu tokona itiyiaete alotooma ekanisa ngolo a Ngikiristo, ido anguna ke Ekuwuam a ngolo ka Akuj topedosi agicun ka kitepega ekuwuam ngolo ke eketidingan Kristo, emamukaun Satan agogongu alokingaren keng. Kiloun inges nabo nakuwuarina dang alopite a ngolo kolong elounia Kristo inges analongisat abu inges kilou ngakikatanakinet keng daadang nguna ka ariamun apedor aneni keng. Ee, eremokino Satan apukokino. Nai eminai iwon inges (apukokinio). Kaapei ka apukokinio ngina akire anakiyaryok, emam ngidorin ngulu alo katwak nyikilounete iwon, nai ilounio iwon ikec.

Ayeni ayong atemar ipedorete iyes akiitun nguna sek abu ayong atolimunita alotoma akisiakinet ngina ka akirot a na ebe, ekitabon ngolo tokona ikisiomi iwon lo erai inges apukokino jik ngina a Yesu Kristo, a elope alotooma ekanisa ka alotooma nganyameta ngunace nguna eponito. Ido abu nabo ayong atolimu atema iitana Ekuwuam ngolo Akuangan ikiinaki iwon apukokino ani kemam ikipiyori iwon ariamun ngun. Ayaun ngatameta nuyarei nu iwapei ingolikini iyong atemar emam nyeyaikini kisiom ca ngina palemka akitam itaraunete ekitaabo lo ngolo akire. Eyaikini etic ngolo ke ekuwuam a ngolo akuangan. Apolou keng atemar nyepukokinio ekitabon lo neni a idiotunganan mati ekabila edio ngolo a ngitunga. Iitani idio ngini eyiakatar ngakonyen nguna ka akiduar. Iitani agogongu ngina kiiraret aneni ka Akuj. Iitani ngakicocoet nguna ekujuwaka, meere ca araut ekesisan ngolo isikwaani engaet ke engaet, tar kejuwak ngun. Nai akimunono iitanit akitatam ngina a ekuwuam kori emam nyecauni. Epite ngolo iitanitere iwon akiirar aneni ka Akuj ka akiperikin ngayokowat erai nguna engaara ka aruwor ngulu ikipotokino Lokuwuam akiirar ka ayenun.

Ikwapei adaunia sek ayong alimun, ekitabon lo (Apukokinio) erai angetakinet ngina a Ngakigiret. Iwuakinitae dang neni ecamuna alotooma Ngakigiret, nasalunet ngina a Ngakigiret. Tokona ipedori iyong eyenun apolou ngina ebookor inges ebe idio dadang ngini iirari ka esiomi inges isirerengitoi. Erai Apukokino ka Akuj inges ikiinakini iyong apedor kidiama Satan. Ka ipedori iyong aanyun apolou ngina ilamitere dang ngulu iyiatakinete ngadi nen kori elemarete idiobore a nen. Ebeit kikokis nenipei, naarai ngai epedori alemar nawai anapukokinio angina edolit a ngina ka Akuj ido topedo akiloun Satan? Erai nguna epataka. Emam nabo acepedor ngina etirono mati apukokinio ngina ka Akirok. Kingolik, alotooma engaet ngolo kiuniet iikinitai arerengu neni angulu einakinete ekitaabo logo ngatameta kec dadang. Atami ayong erai nu nguna eomitere epite ngolo kolong asiomiata ngisasedotin Akirok neni ka atukot nataparacu. Kingolik yong, emam neni lala pa apedorito akisiom angun asiomanakini nait ikes esaseradoti. Ikwapei ca araakar Akirok ka Akuj, ayiai arerengu nen. Emam pa amisitai kerai akisiom kori akiirar.

"Anerai adolu apaki" Aroko sek apaki nyedoluno. Alotooma aosou ka akingadaet ngina ka Akuj apukokino ngina eumokina na (Ata bo kerai inges ibore ngini ayenen a neni ka Akuj) pa apedorit akipuduno. Angun ikipedori iwon akisisaun ekisil atipei-apukokinio ka Akuj anguna ka adio nyamet apedori abunore alotooma anyamet ngin bon, ka alotooma akepaki ka ngina itemokino. Kingolik iyong eemut ngolo a Isarael. Abu apikokinio ka Akuj bu neni a Musa alotooma apaki keng ngina etemokino alotooma ngiemuto, ka abu bu anapaki angina ekaloikinioto ngitunga Akuj. Yesu, Elope, abu bu anakilelebio ka apaki, torai Inges apukokinio ngina ileleba ngina ka Akujuwanut. Ka alotooma anyamet na (Laodikia) ebuni apukokinio ka Akuj anapaki a ngina itemokino. Emam nyediakar, kori nyiyecun. Totamatama nu ido kircak ikes ejok, naarai ikiyia iwon napaki ngina ka awasia tokona.

EMALAS

Apukokino 1:4-6.

"Yokana neni eyikasi ngikanisae ngikanikaarei ngulu eyiakasi Asia; toyiai ajokis neni kus, ka ekisil, aneni Keng a ngolo eyiai tokona, ka ngolo keyiai, ka ngolo ebunit, ka aneni a ngikuwuamin a ngikanikaarei a ngulu eyiakasi kingaren Keng.

Ka aneni a Yesu Kristo a ngolo erai ekayenan ngolo eyiunan, ka ngolo erai ekiyiae alotoma ngikatwak. Ka Ekapolon ngolo a ngikapolok ka akwap, neni Keng a ngolo abu itomina iwon, ka dang ngolo abu ikilota iwon a ngaokot Keng a elope.

Ka dang ikitarau iwon ngikabakae ka ngisacardoti ka Akuj a papa keng; toyiai neni Keng akibuses ka apukan ngikaru ka ngikaru. Amen."

Akirot na Asia, erai apolou keng Asia Maina. Erai epelu ediocici ngolo angalup nguna eyapikinit alalau kec etyiai ngolo a Indiana. Ngikanisai ngikankaarei aina arai ngulu alemunio alotooma ngikanisai nguluce dadang anguna angikecepitesio, ngipitesio ngulupei ngul ikec apotu toriamunai alotooma nganyameta

nguna atupakinete alotooma ngamiyai angikaru angulu atupakinete akau.

Ngikuwuamin ngulu kanikaarei ngulu ayiakasi kingaren Ekicolong, erai Ekuwuam ngolo eyiai tooma neni a ngolo kiakia alotooma ngulu kankaarei, inakin ikes akecekijaanakin anguna ka anyamet a ngina ayiariata ikes angini donupei.

Tokona ngalimununueata nugu datang, "Inges ngolo eyiai, ka "Inges ngolo keyiai," ka "Ngolo ebunit," "Ekayenan ngolo Eyiunan," ka "Ekiyae alotooma ngikatwak," ka "Ekapolon ngolo a ngikapolok ka akwap," ka "Alupa ka Omega," ka "Akuj ngina Etiron," erai ngimaeta kori ngikitamet ngulu A IPEI KA ITUNGANAN NGINIPEI NGIN,ngini erai Ekapolon Yesu Kristo, ngolo abu ikilota iwon anasecisia yok alotooma ngaokot Keng a Elope.

Abu Ekuwuam ka Akuj kirwor ikona aneni a Yokana ikotere itodiari apolou ngina ka arakau a Yesu Kristo Akuj; ka apukor Akujuwanut dang erai Akuj APEI bon. Alorwa a lu eyiai adiakaret ngina apolon noi. Erai ngina ka atemar ebe eyiakasi ngakujo ngauni akilo araut Akuj apei bon. Apukokinio na ikwapei ainakinia Yesu neni a Yokan, Inges Elope, erikinit adiakaret ngin. Meere kire atemar ebe, eyiakasi ngakujo ngauni, nai Akuj apei bon kaapei ka ngapision ngauni. Eyiai Akuj APEI ka ngimaeta keng ngiuni, papa, Lokoku, ka Ekuwuam ngolo Akuangan. Apukokino ngina apolon na, inges kolong ayiakatar ekanisa ngolo esiaunan, ido ebeit kinyakunae nabo alorwa a ngulu esidiok a lu kapei ke epite ngolo iyookino ngolo kibatisaet.

Tokona nyepote nai ngikaswomitok ngakiro ka Akuj ngulu a ngirwa a lu acamanar ka ayong anerai erai nugu nguna egiritae toma Lokitabo edio. "Akitatam ngin (ngina itaraunit ngakujo ngauni) eyiai cut toma lotau ka kiding akitatam ngina ka Akitutuket a ngina Mojong. Eyiai dang noi toma lotau ka kiding ngina ka Akitutuket a ngina Kitete. Epegarit Akitutuket ngina Kitete ikwapei epegaritor Akitutuket ngina Mojong dang atametait ngina ka atemar ebe, eyiakasi ngakujo ngauni akilo Akuj apei bon. Ido itatami Akitutuket ngina Kitete ecai kojokan ebe, erai papa Akuj. Erai Lokoku Akuj, erai Ekuwuamngolo Akuangan Akuj, ka dang ebe, ngulu-uni ngul, NYERAI etakane ngolo a itunganan a ngini erai ipei, nai erai etakane a ngitunga a ngiuni angulu ewaasi alotoma ayena kec ngina a kire neni a nginice kec. neni co ikiriamunia iwon akitatam ngina ebala ebe, erai Akuj apei nai torai alotoma ngitunga ngiuni.

Elimunito ikes nabo atemar ebe "Nyerai Akuj apei bon ikwapei eyiakar Alobaibul, nai ebe erai ngakujo ngauni alotooma Akuj apei. Nai ebe, erai ngin akimunono ngina ka akitatam a ngina itaraunit ngakujo ngauni."

Ebe, ikote jik neni. Ikokinete ngitunga ngiuni eyiakaun tooma neni ka apei Kuj ai? Meere tar atemar bon ebe emam tar Ebaibul anguna angun, nait itoodiunit tar akicana aosou ngina angadam. Ngitunga ngiuni ngulu engelaaka, alotooma atakun ngina ngina angawat, itiyaunito ngakujo ngauni, kori angajep atwaniya akepolou ngina ajik.

Tokupoki mono ngakiro nu nabo, "Arai ayong Alupa ka Omega, Ageunet Ka Asalunet, ebala Ekapolon, Ngolo Eyiai, Ka Ngolo Keyiai, Ka Ngolo Ebunit, Akuj Ngina Etiron." Erai lo Akuj. Meere lo ekadwaran ca pas, ngolo erai itunganan. Erai lo Akuj. ka nyerai inges Apukokino ngina a ngakujo a ngauni, nai Akuj APEI. Akuj Ngina Etiron.

Pa anupito ikes tooma nakujo ngauni anakisiakinet a ekanisa. Emam nyiriamuni iyong ekabila ngolo ka anupit a ngina ikoni ngin alokiding Ngikiakia. Alomuni akitatam ngin kedaun anyamet ngina a ngikiakia; torau nai ibore ngini apolon ka akitatam alotooma ekansol ngolo abu toyiakaun Nisia. Abu akitatam ngina ka akujuwanut yau atyaka lowaitin ngiarei alo Nisia. Ka alotooma atyaka ngin pote ngikorin ngiarei. Abu epei toloma tooma poliesisim, akinup ngakujo ngauni, ka apotu nguluce tolomasi tooma uniterianisim. Eerobo erai ngun akau ka adio paki alotooma abunore, nait apotu kitiyata, ka ikiyakar iwon tar nakuwarina. Nai apukokinio kan ekuwuam neni a Yokana neni a ngikanisai, arai "Arai Ayong Ekapolon Yesu Kristo, ka arai Ayong ngun DADANG. Emam nabo Akuj ace." Ka abu Inges kiwaak Akekipucet kidiana Napukokinio na.

Totamatama nu: Arai ngae papakeng a Yesu? Ebala alotooma Matayo 1:18 ebe, "Aponi inges toriamunae ka ikoku ngini a Ekuwuam a ngolo Akuangan." Nai Yesu Elope, dang ebala ebe arai Akuj papa keng. Akuj papa, ka Akuj Ekuwuam ngolo Akuangan, ikwapei jui-jui elimununuere iwon ngakiro nguna apotiok nu, akitarau Papa ka Ekuwuam IPEI. Kire eraakasi ikes, anikemam keyiakatar Yesu Atapapa ngiarei. Nait toanyu iyong ebe abala Yesu ebe Inges ka Papa erai ipei-meere ngiarei. Ngun ikec itaraunito Akuj APEI.

Ikwapei eraakatar nu kire alotooma ngiemuto ka ngakigiret, eumokinito ngitunga neni keponiata ngauni. Abu toruwor ageunet ngina ka apetatait a ngina ka akitatam ka atukot a ngina a Nisia, alotooma ekaru 325 A.D. Akitatam ngina a ngakujo angauni na, (kire erai inges akirot ngina emam tar nyigiritae) arai ngina agongakina tooma nakujo nguna alalak nguna a Roma. Ayiakatar sek Ngiromayon Ngakujo nguna alalak nguna elipete ikes. Elipete sek ikes neni atapapa kec ikwa ngulu eyiakasi kiding Akuj ka ngitunga anguna ka akilipanakin ikes. Arai ngin akikalamiaret apei bon a nguna ka ainakin ngirorua neni

angakujo anguna ngorok, kotere ikiyakaunor iwon ngikakuang anguna ka akitaraun nguna ke Ebaibul. Angun akilo ayakau ka Yupita, Benis, Mas, ka ngunace dang, ikiyakar iwon ata Paulo, Petero, Patima, Kristopa, kaluce, kaluce dang. Pa apedorit edin kec ngolo kاپirit ngol etic alotooma Akuj apei bon. Aso apotu ikes totiakatiakaut inges kitaraut ngakujo ngauni, ido apotu ikes kitaraut ngikakwang ngulu eyiakasi kiding Akuj ka ngitunga a nguna ka akilipanakin ikes ikwa ngina kolong sek etaraunitotor ikes ata papa kec ngulu eyia kiding Akuj ka ngitunga ikotere ilipeneete anguna kec.

Ameun anen, ationiki tokona ngitunga ayenun atemar eyiai Akuj apei bon, kaapei ka ngapision ngauni kori ngakitodianareta. Eyenete ikes atemar ebe, erai Akuj apei ikwa ngina eyiakar alotooma Ngakigiret, nai ecamito ikes akitaraun inges eemut ca kongin ngolo nyecai, ebe ikwaan Akuj ka ateni ngina a ngaraito; ngitunga ngiuni ngulu iriyian ka Akujuwanut kec dang erai ngina emorete ikes daadang iriyian. Nai ebala inges ka akilerer alotooma Apukokino ebe erai Yesu, "Ngolo Eyiai Tokona," ka "Ngolo Keyiai," ka "Ngolo Ebunit," erai Inges "AlUpa ka Omega." Inges atemar erai Inges "Ageun ka Asalunet" kori ERAI INGES IBORE DAADANG. Erai inges ibore daadang - Akuj ngina Etiron, erai Inges Aturot Ngina A Caron, Aturot Ngina Ka Akadipaalat, Etap Ngolo Ecai Ngolo Ka Ataparacu, Ateni Ngina IyoOkino, Papa, Lokoku, Ka Ekuwuam Ngolo Akuangan. Erai Inges Akuj ngina Etiron. AKUJ APEI.

Ebala alotooma 1Timoteo ebe, 3:16, "Tomam apega epol noi akimunono ngina ka ayenut Akuj alope ngina erai Akuj kire: abu kilereu alotooma akuwuan, Kitojokai alotooma Ekuwuam, apotu ngimalaikan ka Akuj toanyut Inges, aponi tolimonokinae nguna Keng tooma Lobukui, aponi kiyiunae alotooma ngakwapin, kijaunae Inges tooma Nakibuses." Ikes ngun nguna iworo Ebaibul. Emam nyirworo inges a ne idiobore ngini ikamunit itunganan ngini esiaunan ka ngini a ngiarei kori ngini a ngiuni. Ebala ebe, abu Akuj totakanu enapit akuwuan, Akuj apei. AKUJ APEI NGIN inges abu totakanu enapit akuwuan. Ebeit kikote neni. Abu Akuj bu alotoma etunganane. Pa abu nen kitarau inges AKUJ ACE. ARAI INGES AKUJ NGINAPEI NGIN. Arai na Apukokino alorwa a ngul, ka erai Apukokino tokona dang. Akuj Apei.

Atobongosi iwon kau ama Lobaibul, ido engolikisi epite ngolo keyiakar Inges Anageun ikwapei eyiakar apukokinio ngina abu kitoodiu nguna ikamunito akuwuan keng. Abu Jeoba ngolo apolon ngol totakanikin neni a ngidwe a Israel alopite a Epir a ngolo ka akim. Ikwa emalaika ngolo ka akitutuket ayiai inges toma epir ngol ka torikite Ngidwe ngulu a Israel a nginakolongit. Alotoma Eyakalu abu inges kiteyenia akebunore a edou a ngolo apolon. Ido apei kolongit abu inges totakanu enapit akuwuan ngina edouni abikirat, akuwuan ngina sek etemokinitoe anguna Keng. Akuj ngina kolong ayiai kidiana ngiemae a Ngidwe a Israel, abu tolem eema ngolo ka akuwuan a ngina a itunganan ka abu toyiakaun kiding yok ikwa itunganan. Nai arai AKUJ NGINAPEI NGIN.

Itatami e baibul atemar ebe, AYIAI AKUJ TOOMA KRISTO. Arai AKUWUAN Yesu. Ayiai Akuj ibooi alotooma keng ka akileleba, ANAKUWUAN. Mam nabo ekitamune ece ngolo ileere akilo ngol. Akimunono, ee. Nai akiyokino ngina a kire - ka nyepedorit araut ibore ngini ileere. Pa kerai inges kolong sek ngauni, mam co tar tokona dang nyeraunete ngauni. AKUJ APEI. Ido abu Akuj nginapei ngin tonap akuwuan.

Ebala Yesu ebe, "Abuni ayong aneni ka Akuj, ka dang (abongori) neni ka Akuj." Yokana 16:27-28. Erai ngun nguna erai ikes kire apotu totakanut. Abu Inges tongopia a nakwap alopite angolo ka Aketwanare, anukio, ka ayiarun, ka adokar keng Nakuj. Anen abu Paulo kiriamakin ka Inges lorot ngolo a Damasiko ido abu Inges kisirworik Paulo tema, "Saulo, Saulo, kaanukiro ikimanitor iyong Ayong?" tema Paulo, "Ngae iyong Ekapolon?" abu inges tema, "Ayong Yesu." Arai Inges epir ngolo ka akim, akica ngina etumudukanan. Asir inges abobong, lopite ngolo sek erworitor inges. Abu tobongo lopitene ngolo sek ayiakar inges eringa nyenapa eema ngolo erai akuwan. Erai ngol epite ngolo abunio Yokana kingolikinia Inges. Yokana 1:18, "Emam itunganan ngini engolik Akuj ka adiopaki, nai lokoku ngolo donupe, ngolo eyiai natorobu a papa adau akiteyeniar Inges." Toanyu iyong tokona neni ebookor Yokana ebe eyiai Yesu. Eyiai Inges natorobu a Papa.

Ebala alotoma Luka 2:11,

"Anerai nakwarina edoun anguna kus alore a Daudi eketeyiaran, ngolo erai Kristo Ekapolon."

Aponi kidounoi Inges erai Kristo, kedaun ngirwa ngikanikauni ngina akepere Inges aponi tolimokinae ekiro Yesu, lopite ngolo sek alimokinitor ikes emalaika. Ekedounio ayong arai ngolo a Buranam. Kedaun akidoun ayong, aponi akainakin ekiro ngolo a William. Arai inges Kristo nai aponi inakinae inges ekiro alokwap a ne ngolo alokiding ngitunga. Eema ngolo alokinga ngolo eteete ngitunga daadang ngol, arai Yesu. Arai Inges Ekapolon ngolo ka akibuses, Akuj ngina etiron etakani enapit akuwuan. Erai Inges Akuj Papa, Lokoku, ka Ekuwuam ngolo Akuangan. Inges ngol dadang.

Papa, ka Lokoku ka Ekuwuam ngolo Akuangan erai ngimaeta. Mam nyerai ngirorwa. Apolou ngina ibatisaere iwon alokiro a Ekapolon Yesu Kristo ngin. Anerai erai ngol ekiro, meere emaet. Erai ekiro ngolo a ngimaeta a ngul, alopite ca a ngolo idounere ikoku ngini sapat ngini erai lokoku, ido ekau tolimokinae ekiro.

Erai inges ikoku, ido torai lokoku ka tolimokinai ekiro ngolo ikwaan ka Yokana Enuri Braun. Nyipedori iyong alosit akibatis a "Ekiro a Yesu bon," eyiakasi ngalipio ata Yesu nakwap; ido aberakina kolong dang ayiakau eroko tar Yesu, ekalakunan yok. Nai epei alotoma kec a daadang aponi kidounoi erai Kristo, "Ekapolon Yesu Kristo."

Irworosi ngitunga nguna a Yesu ebe erai inges Lokoku ka Akuj ngolo a ngikaru ka ngikaru. Nyeyiai mono akiguriakina neni a? ngae napei kolong eira nguna a "Lokoku" a edio a ngolo eyiari ngikaru ka ngikaru? Eyiakatar ata Lokoku ageunet kec, nai inges ngolo a ngikaru ka ngikaru emamukatar ageunet. Erai inges Akuj ngina eyiari ngikaru ka ngikaru (Yawe) ilereunit alotooma akuwuan.

Yokana ebala ebe,

"Anakisiakinet ayiai Akirot, torukito Akirot ka Akuj, torai Akirot Akuj." "Torau Akirot itunganan oruko ka iwon."

Arai inges ekeyiunan ka ekayenan ngolo eyookino aneni ka Akirot a papa a ngina erai ngina a ngikaru ka ngikaru. Arai inges ekadwaran ido erwor inges nguna acamakini papa inges erwor bon. Abala inges ebe, "Eyiari papa toma kang." Erai ngun nguna abu Yesu ngolo arai eema tolimu ebe, "Eyiari papa kang toma kang."

Eyiakatar Akuj ngimaeta ngulu alalak ngulu ikote: "Akiyookino yok," ka "Ekisil yok," ka "Akuj ngina eapi paka," ka "Papa," ka "Lokoku," ka "Ekuwuam ngolo Akuangan." Nai eyiakatar Inges ekiro ngolo a itunganan ka erai ekiro ngol Yesu.

nyingodiakin naarai eyiakatar Inges ngapision ngauni kori ngakidodianareta Keng ngauni. Alotooma akwap arai Inges ekadwaran; ka Anaku erai Inges esacardoti; ido ebonguni nabo nakwap, erai Inges Ekabaka ngolo a Ngikabakae. "Inges ngolo keyiai," - Erai ngol Yesu, ekadwaran. "Inges ngolo eyiai tokona" - Inges ngol, esacardoti ngolo apolon, eyiai inges ilipi anguna yok - erai inges epei ngolo epedorio iwon akitap ka akiyalolong a ngina a ngitai yok "Ngolo ebunit" - erai ngol ekabaka ngolo ebunit. Alokwap a ne erai inges Akirot - ekadwaran. Abu Musa kirwor ikona a nguna Keng, "Ebuni Ekapolon Akuj kus akitonyoun ekadwaran ngolo ikoni ayong alokiding kus, nai erai pa kiirasi ikes Akirot a ekadwaran a ngol, eponio nai atiakar ikes alokiding ngitunga."

Toanyu nai iyong ngakiro nu nguna akire nguna etapito Yesu. Anakwap arai Inges ekadwaran, Imesek, ka Lokoku. Emam pa apotu nu kitaraut Inges ngiuni. Arai ngun ngakitodianareta kori ngapision nguna a ipei tunganan, Yesu.

Tokona eyiai Akigiret adio ngina eminasi ngulu itaraunito Akuj ngauni ngina ebasi ikes ebe, itogogongit epite ngolo ka anupit ebe, eyiakasi ngakujo ngauni adepar epei bon.

Erai Apukokinio 5:6-8,

"Abu ayong engolik imesek ngini awoi alokiding Ekicolong ka ngityang ngiomwon, ka kiding ngikasikou, ngini asibit kearitae, toyiakatar ngamomwar ngakanikaarei ka ngakonyen ngakanikaarei, nguna erai Ngikuwuamin ngikanikarei ngulu ke Ekapolon ngulu iyakikinitae toma akwap."

Abu inges tolemu Ekitabo anakan a ngina a loteten a ngolo ebooi a Lokicolong.

Kedau inges alemun Ekitaabo, apotu ngityang ngulu omwon ka ngikasikou dang ngulu tomon ka ngiarei kibusokinos kwap kingaren Imesek, ka toyiakatar angitunganan kec ibore ngini aramio, ka ngiboro ngulu itiyiaunitae ka egolit ngulu eleleba eure, ngolo erai akilip ngina a ngikakwang."

Kire ca jik Ngakigiret nu erai kiting iyong ikes bon egelakina, ikona, esubuni itogogongit erwor kec ngol. Iyianyut iyes a? abala sek ayong ebe, Ngakigiret nu erai KIYAA IYONG IKES BON.

Nai tokona toswoma Apukokino 4:2-3, ka 9:11,

"Ka anenipei abu ayong atoyiakaun Lokuwuam; ido abu ayong engolik Ekicolong itemokinio Anaku, ka ebooi EPEI a Lokicolong."

Ka amilimili itunganan ngini ebooi a nen, ekwaan ka amilimil a ngamoru a nguna enyaritae Yaspa ka karmelia. Erikaunit Ekicolong alokakinnet ngina ekwaan ka amoru ngina aliban noi ngina enyaritae Emeral."

"Apaki daadang ngina ipurioto, ka ngina itopoloriata kori ngina italakariata ngisubuna ngul, ngolo ibooi Alokicolong ka ngolo eyiari ngikaru ka ngikaru, aramakinosi ngikasikou ngulu tomoniarei ka ngiomwon kwap alokingaren ngolo ibooi a Lokicolong ka kilipa neni a ngolo eyiari ngikaru ka ngikaru."

Imasakinete ikes ngibokoi kec kingaren Ekicolong eosi ebasu "Ekapolon ka Akuj kosi! Emaikina iyong toriamu apolou, akerit ka apedor, anerau ibu iyong tosub ngiboro daadang, ka anguna ka acamit kon ibu tosub ikes inaki akiyiar."

Tocoik kojokan alotoma ngulu cicik 2 ebala ebe, "EPEI" (meere ikes ngiarei kori ngiuni, nai "EPEI") ebooi Alokicolong. Alotooma ngulu cicik ngiuni ebala ebe, "INGES" (MEERE ikes) atakani esibit amoru ngina erau Yaspa. Alotooma ngulu cicik 9 ebala ebe, apotu ngityang inakis "INGES" akereru (mere ikes). Alotooma ngulu cicik ngitomon, ebala ebe, apotu ngikasikou toramakinos kwap kingaren "KENG" (meere kec). Alotooma ngulu cicik 11 ebala ebe, apotu ikes kikalout, emaikina iyong Okoe, Ekapolon" (meere ngikapolok). Elimunit nabo inges alotooma ngulu cicik 11 ebala ebe, EPEI ngolo ebooi a Lokicolong arai "Ekasuban," ngolo erau Yesu. Yokana 1:3. Ngolo erau Ekuwuam ngolo a Yawe Akuj ngina ka Akitutuket a ngina Ngorot (ageun 1:1).

Nai nyikisalakun iwun neni. Tosiom Apukokinio 3:21,

"Inges ngini ilouni, ainakini apedor, akiboikin ka ayong Lokicolong kang, ikwapei abunio ayong dang elounia eboikinotor ka papa kang Lokicolong keng."

Tosiom nabo Ngiburanean 12:2,

"Engoliasi neni a Yesu a ngolo erau ekengarenikinon ka eketodolikinon ngolo ka akiyiuu yok, ngolo abu totitinyik Emusalaba, tomen ngileec, anguna ka alakara a ngina ewakinitae nakonyen keng, ido, ibooi anakan a ngina a loteten a ngina ka ekicolong ka Akuj."

Toanyu mono iyong ngun, aneni a Yesu, angolo erau Inges elope egiri Apukokinio. Adau Inges akiboikin KAPEI KA papa. Abu Ekuwuam aneni a Paulo (Ekuwuam nai ngolo erau ngolo ka Akuj, anerau erau ngol Ekuwuam ngolo ka akidwar neni ebunene Akiroto) ebala ebe, eboikin inges TETEN akan ngina ka Akuj. Nai ngina engoliyiaria Yokana abu kingolik EPEI bon Alokicolong. Paka akitodol Apukokino 5:6-8 (ngina etupakinit Apukokino 4:2-3 ikwapei elosioto ngapakio ngaren) inges nai engolikinere iwun "Imesek" elemuni ekitabo aneni Keng a NGOLO ebooi Alokicolong. Ikwapei eyiakatar alotoma Apukokino 4:2-3 ka 9:10. Inyoni nai ngin? Erau akimunono ngina ka "AKUJ A NGINA ERAU APEI." Abuni inges (Yesu) aneni ka Akuj, abu tonap akuwuan, totwan ka toyiariu nabo, ka abu tobongo "Natorobu ngina a papa." Ikwa ngina ebakar Yokana "Lokoku ngolo dounopei, ngolo eyiai natorobu a papa, adau akisilereun inges." Yokana 1:18. Arai na tokona apaki ngina ka Akuj (Mesaya) ngina bongunet akiitan aketeran ido toyiakaun nai inges Israel (akiteyenikin neni a Ngisiraal) angun, ikiyianyuni iwun nabo Akuj epeleuni enapit akuwuan anguna ka ariamun apaki ngina ruket ka ngitunga nabo ikwa: "Lokoku a Daudi, Ekabaka ngolo a ngikabakae, ka Ekapolon ngolo a ngikapolok, ka eteran ngolo ka ateran a ngina Bukuit." MAM nyerau Ngakujo ngarei, nai erau AKUJ APEI BON ka isitiyiae NGAPISION ka ngimaeta Keng ngulu apolok ngul.

Ayenete ngitunga atemar erau Inges ekadwaran. Ayenete ikes atemar akitanyunet ngina ke Emesaia ngin, ngina abeit bu alotoma ekadwaran bon.

Yokana 1;44-51,

"Arai pilipo, etunganan ngolo alo Betesaida, ere ata Anderia, ka Petero.

Toriamu Pilipo Nasanel, tema neni keng ebe, ikianyu isua inges ngolo igirit Musa alokisila ka ngikadwarak dang, Yesu ngolo a Nasaret, Lokoku a Yosepu.

Tema Nasanael neni a Pilipo ebe, epedori ibore ngini ajokan alomun a Nasaret a? tema Pilipo neni keng ebe, bua toanyu.

Toanyua Yesu Nasanael ebunit neni Keng, tema anguna keng ebe, taanyu ngolo a Isiraal kire, ngolo emam amodio alotooma keng!

Tema Nasanael neni keng ebe, ikokini Iyong ikiyeni ayong ai? Tobongok Yesu tema neni keng ebe, eringa Pilipo nyenyarauna iyong, ngolopite iyiakar iyong kwap ebobore, akanyunit ayong iyong.

Tobongok Nasanael neni keng ebe, Rabbi, irai iyong, Lokoku ka Akuj! Irai iyong Ekabaka a Isiraal.

Tobongok Yesu tema neni keng ebe, iyu iyong anerau akalimoki ayong iyong ebe akaanyunit iyong alokwap ebobore a? ianyuni iyong ngakiro nguna apolok nguna iloito nu.

Tema Inges neni keng ebe, kire, kire, abala ayong, ianyunete iyos adis engaara, ka ngimalaikan ka Akuj edokanarete ka todokununuyete neni a Lokoku a itunganan."

Apedor keng ngina ka akingic etau ka ngatameta nguna eyiakasi toma lotunga. inges abu inaki ngiseuna ka Akuj eyenunete atemar erau lo Emesaia, Akiroto ka Akuj ngina inyonyokinitoi.

Ngiburanian 4:12,

"Anerai Akirot ka Akuj erai ngina eyiari, ka ngina ka apedor, nabo ekwana akilo atum ngina ekwaka ngiwaetin daadang, icumi akitodol akitiak akiyar ka ekuwuam, ka ngikilenyet dang ka asumet, emisiikini ngatameta ka nguna elosikinit etau."

Ngina eiraria aberu ngina a lokare inges engicuni ngatameta nguna a etau keng, abu toyenu inges ikwa ekadwaran, ka tolimorite dang atemar eponio ayenun Meseia anguna ka apedor angina apolon angina etya ngin.

Yokana 4:7-26,

"Bu Asamariat akiok ngakipi. Tema Yesu neni keng ebe, ake ngakipi omat.

(Anerai alosito ngikaswomak lore akigiel akimuj).

Tosodi Asamariat tema neni keng ebe, iyong Eyudayot ikokini ikilipit ayong Asamariat akitamato ai? anera nyemaasi Ngiyudayian ka Ngisamarian.

Tobongok Yesu neni keng ebe, kerai toyeni iyong ainakinet ka Akuj, ka inges ngolo ebala neni kon ebe, ake ngakipi omat, kilipit iyong inges, ketia kikiinakinit inges iyong ngakipi nguna ka akiyar.

Tema aberu neni keng ebe, Ekapolon emam ayong ibore oket, ido ecukul akare, iriamuni iyong ngakipi nguna ka akiyar ka ai?

Iloit iyong papa kosi Yakobo a?, ngolo ikiinakini isua akare na ngina amasenene inges elope, ka ngikedwe, ka ngikebaren a?

Tobongok Yesu tema neni keng ebe, ngitunganan emasi ngakipi nugu, enyami akure nabo,

Nai ngini emasi ngakipi nguna ainakini ayong, nyenyami akure nabo, ngakipi nguna ainakini ayong eraunete aneni keng eitanit alotoma keng, eisi akitodol akiyar ngina emam nyedaun.

Tema aberu neni Keng ebe, Ekapolon, inakinae ngakipi nu, kotere nyakanyam ayong akure nabo, keraidang nyabu nege akiok.

Tema Yesu neni keng ebe, tolot tonyarau ekonikile ipotu nege.

Tobongok aberu tema ebe, emam ayong ekile.

Tema Yesu neni keng ebe, irworo iyong ejok ebe emam ekile anera ayiakasi iyong ngikiliok ngikan, ka inges ngolo eyiai ka iyong tokona meere ekonikile; irwor iyong nguna a kire.

Tema aberu neni keng ebe, Ekapolon akaanyu ayong iyong atemar irai ekadwaran.

Akukonokinosi ata papa kosi a lomoru a lo; nai ibasi iyees ebe, Yerusalem inges akibois ngina ejoikinitor ngitunga akukonokinor.

Tema Yesu neni keng ebe, aberu, kiyiunae, ebunit esaa ngolo nyikukonokinitor iyees a lomoru a lo, kerai dang alo Yerusalem. Ikukonokinosi iyees neni a ngolo emam nyiyenete, ikikukonokin isua ngolo ikiyeni, anera akiteyario ebunit alotoma Ngiyudayian.

Nai ebunit esaa, adolu tokona, ngolo epedoriatu ngikakukonokinok ngulu a kire akukonokin papa alotoma Ekuwuam ka akiyokino; anera iwarit papa ngulu ikote ngul tokukonokinos inges.

Akuj inges Ekuwuam: ikes ngulu ekukonokinosi Inges ejoikinit akukonokin alotooma Ekuwuam ka akiyokino.

Tema aberu neni keng ebe, ayeni ayong atemar ebunit Mesaya (Ngolo enyaritae Kristo); ngolopite ebunio Inges ikipukokini isua ngakiro daadang.

Tema Yesu neni keng ebe, ayong lopeilo ikirworo ka iyong."

Ebala alotooma Apukokino 15:3 ebe,

"Toekis eete ngolo a Musa eketiyan ka Akuj ka eete ngolo a IMESEK ebe, epolok ngiticisio kon, ido ngulu ka aumokin, Aa Ekapolon Akuj ngina ka apedor a daadang! Iyokino ngikonirotin ido ngulu a kire, iyong ekabaka ngolo a ngikakwang."

Ingolikis kona iyes a? IKALE, esacardoti ngolo apolon eitingit ngaokot Keng erai nguna kisoniyet Alokicolong a ngolo ka akitimio erai inges Ekapolon Akuj ngina Etiron. Erai ngin apis ngina eyiai Inges tokona. Nguna itiyiae inges tokona ngun, ediekit ngaokot Keng a nguna a ngasecisia yok, nai apei kolongit ebuni Imesek ngin araun engatuny ngolo a Yuda, ebuni Inges ka apedor ta akibuses ido tolemu apedor keng ngina kipukaet ikwa Ekabaka. Erai Inges Ekabaka ngolo ka akwap a na ngolo ebunit. Kire, Mam nyebala neni ebe, nyerai inges Ekabaka tokona. Anerai erai Inges Ekabaka yok, Ekabaka ngolo a Ngikakwang. Tokona erai apukan ngina alotoma Lokuwuam. Meere jik apukan ngina ka akwap a na. ikwa ngina nyikirakor iwon ngulu ka akwap. Erai ngin apolou ngina egelania eyiare yok ka ngolo ka akwap. Ebuku yok eyiai Nakuj. Ikidodiarit iwon Ekuwuam ngolo ka akidouno yok a ngina a ngarei neni erakar Yesu Ekabaka. Inges nyenapiata ngaberu yok ngilowi ngulu a ngikiliok kori akitub ngitima kec ka akisitiyia ngiboreborei ngulu ke ebei ngul, ka ngiboro dang ngice ngulu emina akwap noi. Inges nyemasiata ngikiliok yok ngagwe ka tolosete alotooma akisec. Erai apukan yok ngina ipukat akisec ido eyiai itiyiai alotooma apedor ngina eyiai Lokuwuam ngolo a Kristo a ngolo ibooi alotooma yok. Eponio akibil nginapukan daadang alotooma akwap na, nai erubari ngina yok.

Tokona ikidau iwon erwor nguna ikamunito nguna a ngapision ka ngakitodienareta nguna ka Akuj ka apei a ngolo erai ngolo akire ka aanyun dang akibuses Keng alotooma akisiom Ngakigiret. Nai nyiitana toyenunai Inges alotooma ngatameta kon. Eyununio Inges alotooma Ekuwuam; kan apukokinio ngina ke Ekuwuam. Inges ngolopei ayenio ikwa Yesu enapit akuwuan, inges pei abu tobongo lopir ngolo ka akim. Nai eikinit Inges abongun nabo akiboi alokiding ngitunga keng alotooma Lokuwuam. Ka anakolongit a ngina a Pentekost, abu epir ngolo ka akim ngol bu kwap ido abu totyakatyakaun inges alotooma ngangajepa nguna ka akim neni kec a daadang. Arai nyo etiyae Akuj? Ayiai Inges Elope atyakatyakakin tooma lokanisa, ainakin ngikiliok ngul dadang ka ngaberu ngun epeiwae ngolo ka akuwuan keng. Abu Inges totyakatyakakin Elope tooma lokanisa Keng alopote angolopei alimunitor Inges.

Yokana 14:16-23,

"Ayong dang elipi papa, ikiinaki iyes ekengarakinan ece, tosodi kiboikin ka iyes ngikaru ka ngikaru;

Inges Ekuwuam ngolo ka akiyookino, ngolo nyepedori akwap acamun, anerau nyite keraidang nyeyeni, nai iyenete iyes inges, anerau ibooi aneni kus, ka eyiakaun toma kus.

Nyakaesikini ayong iyes emam ekengarakinan, abuni ayong neni kus,

Idongit iwadio nyakaanyuni akwap ayong ngikaru ngikaru, nai ikianyunete iyes ayong; anerau ayiari ayong; iyarete iyes dang.

Akuwar yaa ianyunete iyes atemar ayiai Ayong tooma papa, iyes dang tooma kang, ka ayong dang tooma kus.

Inges ngolo eyiakar ngakiciket kang ido kiricite, inges akamina ayong; ngolo akamina ayong eminakini papa kang dang inges, etatakanikin ayong neni keng.

Yuda (Meere Iskariot) tema neni keng ebe, Ekapolon, ikokini iyong ikitakanikin isua ai ido nyerai neni ka akwap?

Tobongok Yesu tema neni keng ebe, ani akamina ayong itunganan, iricakini ngakiro kang, Papa kang dang eminakini inges, ikiponi isua neni keng, ikitarauni isua inges akosikibois."

Abala inges ebe, elipi ayong Papa ikiinaki iyes ekengarakinan ece, ngolo ayiai erukito KAAPEI ka ikes (ngikasiomak) nai NYEYIAI TOOMA kec. Arai ngol Kristo. Alotooma engaet ngatomiarei ka ngiuni, erwor Inges nguna keng ka nguna a Papa, abu Inges tema eponio ISUA. Ikes ngun nen: "Ebunit Ekuwuam, Ekuwuam ngolopei ngolo ka Akuj ngolo abu kilereu ikwa Papa, ka ikwa Lokoku, ka ebeit nabo akilereun alotooma ngulu alalak"-AKUJ APEI ngolo erai Ekuwuam.

Inges tokona nyepedoria idiotunganan daadang abunore ido tema ebe, papa (Ngolo a Roma) erai ETUNGANAN NGOLO ASEGAN, Ebicop kori Esacardoti. ETUNGANAN NGOLO AKUANGAN inges Kristo, Ekuwuam ngolo Akuangan, alotooma yok. Kaninyo bo ebakatar ngikarikok a ekanisa ebe emamukatar ngikelipak nguluce Akiro adio ngina limuno? Eyiakatar ngitunganan idiobore ngini limuno. Eyiakatar ngitunganan etic, eyiakatar ngitunganan akijaanakin keng. Abu Ekuwuam ngolo Akuangan apaaran ngina a Pentekost tokorakin neni kec a daadang, ikotere ilelebikin nguna abala Kristo,

"Anapaaran angina, ianyunete iyes atemar ayiai ayong tooma Papa kang, ka iyes dang tooma Kang, ka Ayong tooma kus."

Yokana 14:20.

Inges ngolo Apolon ngolo erai Ayiai, Akuj ngina Etiron, inges abu ikwa Ekuwuam akileleb ekanisa Keng ngolo a kire. Eyiakatar Inges apedor ngina losiet neni daadang ecamit Inges, ka neni a itunganan a

daadang a ngini ecamit Inges. Emam nyikiyakatar iwon "ngitunga ngidikidio ngulu asegak" kiding yok, nai erai atukot ngina ke Ekapolon daadang ngina asegan, anguna ka ayiakau ke Ekuwuam a ngolo Akuangan, erai Ekuwuam ngolo Akuangan eseg, meere atukot a nguna keng bon.

Kwana Apukokino nai ngin: erai Yesu Kristo Akuj. Yawe ngolo ka Akitutuket a ngina Ngorot , inges Yesu Kristo ngolo ka Akitutuket a ngina Kitete. Tar kikataki iyong ka agogongu a daadang, nyipedoru iyong akitogogong atemar ebe, erai Ngakujo NGAUNI. Nai iitanit apukokino ngina a Ekuwuam a ngolo Akuangan kotere imisiikini iyong akiyookino na, ka ayenun atemar erai Inges epei. Iitana apukokino ikotere iyanyuniyong atemar ebe, Yawe ngolo ka Akitutuket a ngina Ngorot, inges Yesu ngolo ka Akitutuket angina Kitete. Abu Satan tololou lokanisa ido kitumudukan ngitunga alotooma akiyookino na. Kedau akitumudukan ikes Anakiro a na, pa abu yaik aoyau adio nabo, tojongoe nai ekanisa ngolo a Roma akibatisa a Lokiro a Yesu Kristo.

Acamunit ayong kire jik atemar, iitana apukokino ngina akire aneni a Ekuwuam a ngolo Akuangan ikotere ianyuni iyong akiyookino ngina ikamunit Akujuo ngirua lu ngina ikiyikar iwon kiding ngina ka akibatario ngina angakigiret a nguna alalak. Nai ekanisa ngolo epiyoron, kori ngolo elounan edukokinitae tooma napukokinio aso idaritai iwon Akuj apukokin iwon akiyookino Keng. Angun, nyiitanito tokona iyes apukokino ikotere epite ngolo kibatisaet. Eyiai nen ileere noi anakonyen kus. Apedorito mono kire ngikiakia alotoma adakika adio akibatario alotoma nguna sek ecikakinit Ekpolon ikes alosit akibatis a Lokiro a papa ka Lokoku ka Ekuwuam ngolo Akuangan ido kiyecakis ikes akimangekin ka akinger ngun a? ayenete ikes ekiro ngol. Ipedori iyong dang amisiikin bon atemar ebe, erai Ekitabon ngolo a Ngiticisio ekanisa neti eyiai lotic. Erai kibatisato ikes alopite a ngol, inges atemar epite ngolo erai kibatisaere ngolo. Erai kitamito iyes atemar egogong ngun. Nyo nai itamete iyes anguna a nu? Idiotunganan daadang ngini pa ebatisatae a Lokiro a Yesu Kristo ayiai akibatisa nabo itunganan ngin.

Ngiticisio 19:1-6,

"Ani eringa Apolo eyiai Korinto, kitor Paulo nakwap ngina mukur, todol Epeso.

Toriamu ngicekaswomak; tema inges neni kec ebe, ipotu iyes toriamut Ekuwuam ngolo akuangan ngolopite iyiuniata, temasi ikesneni keng ebe, pa ikirarit isua atemar eyiai Ekuwuam ngolo Akuangan.

Tema inges ebe, toma ngae bo ikibatisaere iyes? Temasi ikes ebe, toma akibatis a Yokana.

Tosodi tema Paulo ebe, abu Yokana kibatisa kan akibayis ngina ka akibelekin etau, tobala neni a ngitunga ebe, ejoikinit ikes akiyiun inges ngolo ebunit a lokau keng, inges atemar neni a Yesu. Ngolopite eirariata nu, aponi kibatisae ikes a lokiro a Ekapolon Yesu.

Ani kedau Paulo akidokokin ngakekan kidiama kec, kirworo ikes ngangajepa ka todwara."

Enguna robo, eiraritor sek ngitunga ngulu ajokak ngulu a Epeso nguna ka abunore a Mesaya. Asir Yokana kelimonoki ngunakeng, aponi kibatisae ikes toma nakiki ngina a ngasecisia, ido kiteorito KINGAREN akinup Yesu. Ayai tokona akingoliar kau neni a Yesu ikotere eriamunete ebatisimu ngolo ILOTARI ngasecisia. Aria na apaki ngina riamunet Ekuwuam ngolo Akuangan. Kedaun ikes akibatis a Lokiro a Ekapolon Yesu Kristo, abu Paulo kidokok ngakekan neni kec buni Ekuwuam ngolo Akuangan neni kec.

Okoe, arai ngitunga ngulu a Epeso kwii ngitunga ngulu ajokak; erai keyiakasi ngitunga ngulu atamito akiyiar alotoma akimwonikina nguna ka akiteyiaro, aria ikes ngulu. Toanyu neni kesir ikes kedol. Asir ikes kedolut neni ebai acamun e Mesaia ngolo ebunit. Atenito ikes noi anguna keng, nai nyiteete iyes atemar ata kikote neni dang asir ikes, kitubucasi Inges a? asir inges abu ka asir dang aeka. Eitana ikes akibatisao a lokiro a Ekopolon Yesu Kristo. Eitanito ikes akilelebio kaapei ka Ekuwuam Ngolo Akuangan.

Erai kibatisauna iyong a Lokiro a Ekapolon Yesu Kristo, ikilelebikini iyong Akuj ka Ekuwuam Keng. Erai ngin Akiro.

Ngiticisio 19:6 ngulu sek ikiswomi iwon, arai akitodolikinet a Ngiticisio 2:38,

"Tokiwa ido ikibatisae iyes daadang a lokiro a Yesu Kristo anguna ka akision ngasecisia kus, ka iriamunete iyes ainakinet ngina a Ekuwuam a ngolo Akuangan."

Toanyu, abu Paulo alotooma Lokuwuam, kirwor lopite ngolopei erworitor Petero dang alotoma Ekuwuam ngolo Akuangan. Ido nguna aponi kirworo ngun emam nyijulakin. Ebeit kikote nepei neni ameun a lopentekoste akitodol ngina eriamunia iseuna ngini esidion cut dang ekabila a ebatisimu a ngol.

Ngigalatiyae 1:8,

"Nai kerai isua, kori emalaika ngolo ebuni a nadis, ikilimokini iyes Eemut ece ngolo egelaana aneni a ngolo ikilimonokinit isua iyes, torau inges elamam."

Tokona iyes ngitung ngulu a epei bon (Oneness) ibatisaete iyes erono. Ibatisaete iyes anguna ka amukean esibit epedori akilumokino nakipi bon akiteyiar iyes; nyebuni alakuno a nguna a ngakipi bon; erai ngol etic ngolo ke Ekuwuam. Ekile ngolo abu kicikak ngitunga a Ekuwam a ngolo Akuangan ebe, "Tokiwa ido ikibatisae iyes daadang a Lokiro a Ekapolon Yesu," pa abutema ebe, ikiteyiarere ngakipi bon. Abu tema ebe, erai nen akitogogonget ngina ka atametait a ngina ajokan a lokingaren Akuj." Arai daadang ngun.

1Petero 3:21,

"Ngakiro ngun ikwaan ka akibatisao, ngina tokona ikiteyiar iyes, (mere alemar elosi ngolo ka akuwuan) nai akingit Akuj a nguna a ngatameta a nguna ajokak, anguna ka ayiarun a Kristo."

Anupit ayong ngun.

Erai keyiakatar itunganan idio atametait adio ngina ka aliokonu ngina ebakar ebe itogogongito ngiemuto ngulu ngorok ebatisimu alopite a ece, adeper Alokiro a Ekapolon Yesu Kristo, elipit ayong itunganan ngin tosiom ngiemuto ngulu ngorok ejok. Erai nugu nguna a kire nguna keponi kigirae nguna a ebatisimu a eidio a ngolo keyiai Roma, alotoma ekaru A.D. 100, Elap ngolo a ngitomon ka ngiarei ngirwa a elap 5, 1955. ido aponi tobongokinoi akitolomun anakaratas a ngina esiomio ngina enyaritae Time Magazine, (Akaratas ngina ke esaa) "Abu edikon kikea akekan, ido Paulo Dekias ngolo erai ekagielanaran a angakito tolong alokek angolo ka akibatisaet. Nai ayiai Makas baska ewoi anakipi anguna adolito nacir keng. Ayiai inges emaisiani apaki ngina ayiakar Makas Baska elomi toma ngakipi alodiyete keng. Abu inges kingit inges tema, 'Kredis,' tobongok Pabulias tema 'Kredo,' 'Anupit ayong atemar ebunit alakunio kang aneni a Yesu a ngolo erai Kristo, ngolo aponi kibubukinoi anapukan a Pontio Pilato. Ikitwani ayong kapei ka inges ikotere ariamuni akiyiar ngina emam nyedaun.' Ido abu inges tokupu ngakan nguna agogogngok igaunito inges apaki ngina atiyiaror nakipi akamaluwat, ido abu kiira eporoto a Makas' anaki keng ebala, - 'Ekebatisae ayong iyong a lokiro a Ekapolon Yesu' - togolokinos nai ngakipi nguna lilim alokidiana keng."

Akitodol jik ngina angopiaria akiyookino daadang (ka pa abu tobongu nabo mati ananyamet a ngina ka awasia a na - erai nu nguna apotu kitiyiaun a lo Nicea akitodol nangetakinnet ngina a ngikaru a lu) ebatisaete ikes a lokiro a Ekapolon Yesu Kristo. Nai abongu tokona. Nyepedori Satan awounia Apukokino apaki ngina ecamitor Ekuwuam apukor idiobore.

Ee, erai keyia ngakujo erai ngauni, inges atemar ejoikinit co iyong akibatisa a lokiro a papa, ka Lokoku, ka Ekuwuam ngolo Akuangan. Nai APUKOKINO NGINA APONI INAKINAE YOKANA erai ebe, eyiai AKUJ APEI bon ka erai ekiro keng EKAPOLON YESU KRISTO. Ido ebeit iyong kibatisa anguna ka Akuj a ngina erai APEI, apei bon. Inges ebatisaa Petero dang ikongina anakolongit a ngina a Pentekoste. Eitana inges kiyokino alotoma apukokino ngina sek abala ebe, "Kimiekisi toyenu akai ngina a Isirael daadang atemar kire ebe, adau Akuj akitarau YESU LOPEI NGOL, NGOLO ibubukinete iyes, EKAPOLON KA KRISTO DANG." inges ngol, "EKAPOLON YESU KRISTO."

Ani kerai Yesu lopeingol IROTARIT arakau Ekapolon ka Kristo, inges atemar (Yesu) pei erai inges, Mam nabo ngolo erai papa, ianyu a? ka Ekuwuam ngolo Akuangan" erai tunganan IPEI ngini abu tonap akuwuan. MERE "ebe, Akuj alotoma ngitunga ngiuni, (Blessed trinity) nai AKUJ APEI, KA DANG TORAI ITUNGANAN IEPI ka ngimaeta keng ngiuni ngulu apolok. Ka toyiakatar nabo ngapision ngauni nguna itodiaritor inges ngimaeta ngul. Tokupoki nabo. Yesu lopeilo inges IROTARIT arakau "Ekapolon ido Kristo." Ekapolon (papa) ka Kristo (Ekuwuam ngolo Akuangan) inges Yesu. Anerai erai Yesu irotarit arakau (Ekapolon ka Kristo dang).

Erai pa ikitodikinito iwon ngun apukokinio ngina ka ayenun Akuj ngina a kire, emame nabo ibore ice ngini epedori akitacaikin iwon ngun. MAM nyerai Ekapolon icetunganan, MAM nyerai Kristo icetunganan. Yesu lopeilo inges erai Ekapolon Yesu Kristo-AKUJ APEI.

Abu Pilipo kingit Yesu akolongit apei tema, "Ekapolon kitodikinae isua Papa ido kimwonikinetei isua," tobongok Yesu neni keng tema, "Ikirukit ayong ka iyong nginapei jik, ido nyikiyeni iyong ayong a? inges ngini ekengolik ayong engolik papa, aso kanukiro ibakar iyong ebe, kitodikinae papa? Arai ayong ka papa kang ipei."

Abu ayong atolimu ngun apeikolongit, ido abu aberu ace tema ebe, "Tokupokinae alotoma adakika apei,

Ekone Buranam, irakasi iyong ka aberu kon ngipei."

Atema ayong inges "meere ekabila ka apeiyianut a ngina."

Abu tobongok nabo tema, "Ekilipi ikitimokinite?"

Atolimoki ayong inges atema, "Ikitee iyong ayong a?"

Abu inges tema, "Ee,"

Engit ayong inges otema, "Ani bo itee iyong akaberu a?"

Tema inges, "Mam."

Atema ayong neni keng ebe, "Inges nai atemar egelaana ekabila ka apeiyanut a ngin, anera i ebal inges ebe, ani ikingolikini iyong ayong idau iyong akingolikin papa."

Abu ekadwaran kirworite atemar ebuni akica apaki ngina esongia. Igitae alotoma Eete edio ikona:

Ebuni akica ayiakaun apaki ngina esongia akolong,

Ipote iyes ariamun erot ngolo elosi Nakibuses,

Erot ngolo eyia ngakipi, ngolo era i akica tokona,

Enukakinitae erot ngol Lokiro a Yesu.

Tokiwa daadang iyes ngimojongi ka ngisorok alotoma ngasecisia kus,

Kire jik ebuni Ekuwuam ngolo Akuangan alomun tooma,

Abu tokona akica ngina ka asongakinet -

Erai nu nguna ileerete ebe, era i Akuj ka Kristo ipei."

Meere alotoma apaki ngina elwana noi abu ayong erworikin ka Erabbi ngolo Yudayiat. Abu inges okolimoki ayong tema, "Iyes Ngibukui nyipedorete iyes atubutub Akuj ngarwatin ngauni ido iinaki Eyudayiat. Ikiyeni isua ngun adepar."

Abu ayong atolimoki inges atemar,

"Iyookino nguna Rabbi, nyikipedori kire isua atubutub Akuj ngarwatin ngauni. Inupit iyong ngikadwarak mere a?"

Tema inges ebe, "kire jik anupit ayong ngikadwarak.

|"Inupit iyong Isaya 9:6?"

"Ee."

"Nguna a ngae mono erworor ekadwaran?"

"Mesaya."

Engit ayong inges atemar, "Arucokina ani eyiai kiding e Mesaya ka Akuj?"

Abu inges tema ebe, "Eruwor Inges Akuj."

Abu ayong atema , "Iyookino ngun." Amen.

Nyipedori iyong akitarauun Akuj ngauni, kori akitiak Inges ido kitarau Inges ngauni. Nyilimokini iyong Eyudayiat atemar ebe, eyiai Papa, eyiai Lokoku, ka Ekuwuam ngolo Akuangan, ikilimokini inges iyong atipei anen neni etoruni atametait ngin. Iyeni iyong atemar etolomunio akitatam na alotoma atukot ngina kolong a Nicea. (Nicene council). Tomam aumokin ikirasito ikes iwon ikwa ngikapir.

Irworoi iwon nguna etapito Akuj ngolo nyiloconokin. Enupito Ngiyudayian dang ikonginapei. Nai abu ekanisa kilocoki Akuj keng ngolo emam nyiloconokin ameun aneni ka APEI kitodol NAUNI. Nai eyiai akica abongun alosaa angolo ka atabong. Epite ngolo tokona iriamarakotor akiyookino na alotooma apaki ngina eyiakatar Ngiyudayian abongor Palestain. Akuj ka Kristo era i IPEI. Era i Yesu ngolo IROTARIT ARAKAU EKAPOLON KA KRISTO.

Ayiakatar Yokana apukokino, ido YESU inges arai apukokinio, ido abu inges kitolomu akuwuan keng a ne alotooma Ngakigiret - "ARAI AYONG NGOLO AYIAI KA NGOLO KEYIAI KA NGOLO EBUNIT, Akuj ngina etiron. Amen."

Erai ikikodeit iyong apukokino, kingolia kidiama ka akiwar Akuj anguna a ngun. Inges erot bon ngolo ipedoria iyong ariamunia ngun. Ebeit apukokino bu a neni ka Akuj. Mam nyebuni inges alotooma itunganan, kori akikatakinet ngina a itunganan, nai ebuni alotoma ayiakauna ngina ka Ekuwuam. Ipedori iyong tar akiric Ngakigiret, ata bo keumokina ngun dang, nai nyepedorete akingarakin iyong. Iitana torai apukokino ngina ebuni aneni ka Akuj. Ebal alotoma Akiro t ebe, emam itunganan ngini elimori atemar, Yesu, inges era i Kristo, mati alotoma Ekuwuam ngolo Akuangan. Iitana iyong toriamu Ekuwuam ngolo Akuangan, ido co, alopite a ngolo bon, inges ikilimokinia iyong Ekuwuam ngolo Akuangan atemar Yesu,

inges erai Kristo: Akuj ngina, inyonyoikinitae.

Emam itunganan ngini eyeni ngiboro ngulu ka Akuj mati Ekuwuam ka Akuj, ka inges ngini epukokini Ekuwuam ka Akuj. Iitana iwon onyarata Akuj anguna ka apukokinio akilo ngiboro daadang a nakwap. Iki kamu iwon Ebaibul, iki kamu dang akiyookino keng ngina eumokina ngin, nai eroko ngun nyecauna alotooma ngitunga ngulu alalak, anerai emam apukokinio ngina ke Ekuwuam. Eringa nyiteyaruna Akirot. Ebala Ebaibul alotooma 2Ngikorinto 5:21, ebe, ikirau iwon akiyookino ka Akuj a nguna ka akimorikin yok ka Yesu Kristo. Ipotu iyek kikamut nguna-a? ebala ebe, IKIRAI IWON AKIYOOKINO KA AKUJ KA ALOPE kan ayiakut TOOMA KRISTO. ebala ebe, INGES (Yesu) abu torau ASECIT anguna yok. Nyebala ebe, abu Inges tosecanar, nai ebe abu Inges torau ASECIT a nguna yok, ikotere nai anakimorikina yok ka Inges orautu iwon AKIYOOKINO KIRE NGINA KA AKUJ. inger iyong ipei, inger nginice dang. acamun ipei inges acamun nginice dang. Tokona ikiyeni iwon atemar ebala Ebaibul neni. Mam nyepegar ngun. Nai icanae iwon apukokino. Nyerai inges ibore ngini ecai kori ngini a kire aneni a ngidwe ka Akuj angulu alalak. Erai ca inges Akigiret ngina ajokan alotooma Ebaibul. Nai iitanitae iwon inges kitaraunai ngina EYIARI aneni yok. Eyiakinete ngun apukokinio.

Kimieki olimu idiobore a ne ngini ikituumokini iyong ka ngini ikingarakini dang. Emame ekasioman edio ngolo nyeyeni atemar egiritae Akitutuket ngina kitete anangajep a ngina a Ngayonanin. Ebasi ngikaswomak yok ngulu eswomito Akirot ebe, abu Akuj kisitiyia ngibukui ngiuni kan ngiticisio ngiuni ngulu apotu ikes kitiyia a nguna ka akitolot Eemut. Abu Inges ikiinaki iwon Ngiyonanin, ngulu apotu yaut Angajep ngina eriamit neni alalan ka akwap. Abu Inges ikiinaki iwon Ngiyudayan ngulu apotu ikiinakis iwon akilip ngina iyookino, ka ayenut Akuj ngina a kire alotooma Ekalakunan. Abu Inges ikiinaki iwon Ngiromayon ngulu apotu ikiinakis iwon apukan ngina emorikina ido kikabate neni alalan noi, ka ngikisila ka ekabila a ngirukudei a ngulu ajokak ngulu kitet. Angun ikipotu iwon oriamutu ekilipe ngolo ajokan, tokona dang ebasi ngikaswomitok ngulu a Ngiyonanin ebe, erai angajep ngina a Ngayonanin alotooma apaki ngina ke Ebaibul ngina iyookino ka kitemokino ikotere erai kerai ekaswomak ngolo a ngajep a Ngagirik ngol itunganan ngini kire iwapit nguna irworosi Ngakigiret kojokan, eyenuni inges kire kojokan Akirot ngina itatami Akitutuket ngina Kitete.

Nyerai mono nugu erwor ca pas a? iyookino nai nu a? nyeyiakasi mono ngikaswomitok Ngagirik lu ngulu ke edin aloce akiriyanar ka ngulu alodin a ngolo ce a? nyeyiakasi mono ngun alopita a ngolo a erwor sek a Ngagirik a? kire ca jik erai ngol epite ngolo eyiakatar ngun. Tar alokau ka ama ananyamet a ngina a Perugamo, ido toapuni akiriamun ngina a Naisin Kansil ngina abu toyiakaun ekaru 325 ayiakasi ngikaswomak ngulu arwok ngiarei. Arius ka Atanasias ngulu apotu topegakinos noi alopita a ngolo ka akitatam ka adio, angina alosi alotoma Ngagirik. Abu epeget kec ngol topoloo noi ka toyenu akwap daadang, ebasi ngulu egirak ngiemuto ebe, abu akwap daadang totyaka ngarwatin ngarei anguna a ikirot a ngini cici (eruye ngolo angajukutai angareai alotooma angajep ngina epatana.)

Tokona, erai kerai kire angajep ngina a Ngayonanin na angajep ngina eyookino noi, ido torai nabo dang angajep ngina abu Akuj kitemoki anguna a nu, nyo nai ayiakar epeget ngol? Kire pa acamit Akuj iwon daadang ayenun Ngayonanin. Tar ngirwa lu, eroko iwon eyiakare ngipegeta ikotere Ngayonanin. Toanyu iyong akitaanyunet ngina ikoni ngina a ekitabo a ngolo enyaritae, (Akinwoko Ngina A Ekanisa A Kristo A Ngolo Alilimiyo" ngolo egiri Makurosan. Alokitaabo a ngol, igirit inges ngatakununuyet nguna alalak aneni a Ngikegirak a ngulu ayenete Ngayonanin ejok, ido itogogongit inges nu akitodol nakimwonikin keng ebe, alopita a ngolo nyiloconokinor angajep ngina a Ngayonanin ngin, etakani jik atemar ebe, eriamuni itunganan Ekuwuam ngolo Akuangan kedau sek ariamun akidouno ngina a ngarei.

Ebala inges tar dang ebe, epedorete ngaberu akiting Alitare, anerai Akirot ngina ebekoi ebe akidwar, erai apolou keng alimonokin. Nai abu mono inges kitunup ngikaswomak ngulu a Ngagirik ngulu apedorito ikwa inges a? Mam cut. Nguna ebeit iyong kitiyia inges akiswom nguna igirito ngikaswomak ngulu eyiakatar atametait ngina egeelana a neni keng, ka tokupoki ngatakununueata kec. Tokona, ata kiyookino nguna adau ayong alimun ngun, eatakisi nabo alosit ngaren iwadio. Tokona ikiyiakatar iwon ngikaswomak ngulu ebasi ebe, igirir Ngakigiret nguna ngorok alotoma angajep ngina ka Aramaik ngina arai angajep a Yesu ka ngitunga ngulu angirwa keng. Ebasi ikes ebe, pa apedorito ngitunga akirworo ka akigir anangajep a ngina a Ngigirik ikwa ngina atamitotor ngikalalak. Nai nguna eyenen nugug ebe, etiakak ngikegirak yok ngiemuto alotoma ngun. Akitanyunet, inges na ebe, ebala Dokito Skopil ekaswomak epei ngolo aason noi alotooma akiwarit nu abu kitogogong akitodol nakimwonikin keng atemar. Aponi kigirae Akitutuket ngina Kitete alotoma angajep ngina a ngitunga a ngulu erworosi angajep a Ngayonanin a lorwa angul. Abu inges dang kitogogongite nguna anupit inges torucokina ka ngikitabo ngulu alalak ngulu apedorit inges ariamun. Nai allowae aloce aye, ikiyiakatar nabo iwon ekaswomak ece ngolo yenen noi, Dokito Lamsa, ngolo enupit atemar egirir Akitutuket ngina Kitete anangajep ka Aramaik, ido emamukatar inges icebore mati ekaswomak ece ngolo aason noi ngolo enyaritae Tonibii, ngolo igangakinit epeget keng ka atemar ebe, arai angajep ngina ka Aramaik nai MEERE NGINA ANGAYONANIN erworosi ngitunga alorwa a ngul, aso etakani esibit kigiritai Akitutuket ngina Kitete ekingaren anangajep ka Aramaik.

Nai eroko iwon nyemitakina nugu noi atosioma iwon Ebaibul ngolo a Ekabaka Yakobo (KJV) ka ekilocunitene keng ikwapei elocunio Dokito Lamsa. Ikiyamuni iwon ka aleliano atemar iriamara ngakiro

daadang ka aumokin ikwaan jik mam atiaketait alotooma nguna igiritae ka ngakitatameta. Ikipedori iwon akitogogong atemar ecamakinit Akuj Ngakigiret nguna kitet nguna aroko eriamunio nu ka akilotuno ngina a Ngakaratasia aponare kingaren yok ikotere itogogongere nguna sek ikiyiakatar iwon. Ikiyamuni iwon atemar ata kejiete ngikejulak, emam nyejiete ngakaratasia.

Tokona , ianyuni iyong atemar emam nyipedori iyong agongakin ekilocune ka Akirot naosou ngina a ngikelocok ngulu tokona elimito angajep ngina kolong kigirere Ebaibul. Nai ani keroko iyong nyeanyuna nu, anguna erapitere ngatameta kon alopote angolo a ngitalio, akitodikinet ace na. mam itunganan erai tongayangaya anera i Ngikegirak, ka ngiparisayon ka ngikaswomitok ngulu arwok noi alotoma ngapakio nguna a ekaru 33. A.D. ikes bon ayenete ekisil ngolo a kire alopote a ngolo ayiakar erwor ngolo egiriter Akitutuket ngina Mojong; alotoma aosou kec ngina apolon ngin, apotu ikes kitubucas apukokino ngina ka akiikinet a ngina ka Akirot ka Akuj, ngina abu kidodiar alotoma Lokoku. Ayiai inges etakani anen ameun Anageun akitodol Malaki, ka ngingaeta daadang irworosi nguna keng ka nguna ka akijaanakin keng, anen apotu ikes kitubucas inges cut, mati bon ngikudio ngulu abu Ekuwuam kitocaik,

Ikiponi tokona iwon adolokin nangetakinet, ekabila ngolo ka angetakinet a ngina adaun iwon ariamun alotooma Akirot. Ikwanginapei ikikatakinitor iwon ariamun Ngakaratasia nguna ngorok nguna ajokak ikotere ikiyamuni Akirot ngina a kire jik, nyikipedori iwon anguna ka akiswom ka akisikwanianar Ngakigiret bon ariamun apolou kec ejok, ata bo ikikakataki iwon ngun a ngitai yok a daadang. IITANI NEN APUKOKINO NGINA EBUNI ANENI KA AKUJ IKOTERE IPUDUNI NGAKIRO NU KINGA. ERAI NGUN KIRE JIK NGUNA A BU PAULO KIRWOR, "NGIBORO NGULU TOKONA IKIRWORO ISUA, MEERE A NGAKIRO A NGUNA ITATAMIT AOSOU NGINA A ITUNGANAN NAI ERAI NGUNA ITATAMI EKWUAM NGOLO AKUANGAN," 1Ngorinto 2:13, apukokino ngina a kire inges na ebe, erai Akuj ijuli Akirot Keng a elope ka akitodolikin nguna sek ikiikinitae.

Tokona nyicamak idiotunganan emodiario kan nguna sek alimu ayong ngun, tema kori nyanupit ayong akiyookino ngina ka Akirot alopote a ngolo eyiakar tokona. Anupit ayong atemar iyokino Ebaibul lo. Abu Yesu kitogogo inges cut ido Akitutuket ngina Mojong dang apaki ngina ayiakar inges nakwap ne, egirir jik alopote a ngolo tokona eyiakar Akitutuket ngina kitete. Nyiriamut adiodiakaret alotoma ngun, ikiyiakatar iwon Akirot ka Akuj ngina itemokino tokona ido emam itunganan idio ngini erai tolema idiobore alotoma keng kori kiyiataki. Nai ikiitanit iwon Ekuwuam ngolopei abu ikiinaki iwon, ikitatam inges neni yok.

Okoe, epite ngolo tokona ikiitanitor iwon apukokinio ngina ke Ekuwuam. Nyikiitanit iwon edio Baibul ngolo kitete nabo, nyikiitanit iwon adio kilocunio ngina ke Ebaibul nabo, atabo kejakak ngice dang, mam nyetidingit ayong ikes, NAI IKIITANIT IWON APUKOKINIO NGINA A EKWUAM. Ido ikitalakari Akuj, anera ikipedori ariamun ibore ngini ikicamit iwon, anera i ecamit Akuj apukokin iwon Akirot keng ka Ekuwuam keng.

Arai Akuj togeu kan Ekuwuam keng ainakin iwon akiyiar ngina erucora ka apukokino ngina ngina elounan. Okoe, kerai toriamuni ekanisa apukokino ngina kitete ido anguna keng torau inges Akirot ngina eyiari ka kitoodiara, ikipedo iwon akitiyia ngiticisio ngulu apolok etopolorioto Akuj Papa yok ngolo Anakuj.

ALACAKINIO ANASECIT

Apukokino 1:5,

"Neni Keng a ngolo abu itomina iwon, ka dang ngolo abu ikilota iwon angaokot Keng a elope."

Akirot ngina ebala ebe, "Akilotar" erai apolou keng kire atemar "alacakinio" - "ikilacak iwon a nasesisia yok a ngaokot Keng a elope." Nyera i mono nen ibore ngini eumokina? Nai irakasi mono ba iyes ngulu iyiakatar ngatameta nguna a Ekuwuam? Ipotu mono iyes toriput idiobore a nen a? erai ngaokot keng a ELOPE apotu ikilacakis iwon anasesisia yok. Pa arai ngaokot a idiotunganan. Arai ngaokot ka Akuj. Abu Petero tonyarite ikes ebe, ngaokot a Kristo. Abu Paulo tonyarite ebe, ngaokot a Ekapolon, ka ngaokot a Yesu. Mere ngitunga ngiuni, nai erai itunganan ipei. Eyiai nabo apukokino ngin nabo, Akuj APEI. Abu inges Akuj ngina a ngapedorosio a daadang bu kwap ido tosub akuwuan alopote a ngolo ka akidoun a ngina ka Abikirat ido toloma akiboi anakuwuan a ngin, ikotere eraunete ngaokot ka Akuj ikilacakinete iwon (Alacakin iwon cut) anasesisia yok ido ikiyiau inges iwon kingaren Keng ikirai ngulu emamukare akemer ka alelianu angina apolon noi.

Kori iitanito iyes akisikwaanet adio ngina eyiai nakitutuket ngina Ngorot a? obongosi mono iwon lomanikor ngolo ke Eden ngina adolunio eemut ngolo esiaunan toma Nadis, ebala ebe, adau Adam aoliyor, abu mono Akuj kiyiakiya emalaika edio a? abu mono kiyiakiya lokoku a? abu mono inges kiyiakiya itunganan idio ngini ikoni iwon a? Mam, abu Inges ELOPE abuni anguna ka alakun lokoku Keng ngolo abu tooliyo ngol. Alleluya! Mam pa abu Akuj kijokok epulan Keng ngolo ka akiteyiario neni a ice. Abu inges kikinyomite akuwuan Keng bon, abu Akuj tonap akuwuan ido toyiakaun kiding yok ka itolaku iwon ikiyiau neni Keng. Ikilakunitae iwon a "Ngaokot ka Akuj." Abu Akuj ngina eyiari ngikaru ka ngikaru kiboikin toma nakuwuan ngina etwani na, ikotere elemari ngasesisia. Abu inges torau imesek ikotere epedori abukor

ngaokot keng ido tolo Maria tooma eema.

Totamatama nu. Ikwanginapei eraakatar ngaokot nguna ka Akuj, erai nai ikes ngaokot nguna edolito; ido ani kepedorito ngaokot nguna edolito ngun alacakin iwon alotooma apedor ka apitoonut ka ngirany ngulu ka asekit, inges atemar erai akilotario ngin ngina edolit ka itemokino dang. Angun emam tokona adio tubokino.

"Ngae isiburae ngiseuna ka Akuj? Erai Akuj itojoki itunganan (itolimo iwon ikirai ngulu ikiyokino). Ngae bo inges ngini etubokini? Erai Kristo abu totwan ..."

Ngiromayon 8:33-34.

Enu nai, abu atwanare keng ikiinak iwon ngaokot. Adaut ngaokot alacakin iwon. Emam tokona nabo atubokino adio. Ikokini bo eyiakaun ai? Emam ngadi nabo nguna erai itotubokinere nabo, anera adaut ngaokot alacakin iwon anakisec. Ikirai iwon ngulu ikilacakina, ngulu emam akisec. Nyipupokis nabo idiotunganan nai topupokisi Akiro. Ikilaacakin iyes a ngaokot.

Tokona tocoito nabo ienikinosi lotalio kus ka ngakitamateta nguna a ngitunga ka ngariongeta. Tocoite nyikitooyor kan apuonokin ikes ngulu egerito apedor ngina ka Akiro ka Akuj ka egerito atemar iteyiari Yesu, itangale, ilelebi ka Ekuwuam ngolo akuangan ka apedor. Irai iyes ngikiliok ka Akuj ngulu ilacakina, ngulu ikilacakin angaokot Keng. Arai keringa iyong itingit anupit kon anakitameta a ngitunga ka ngidinio, erai kire akitogogonget atemar idau iyong acakar akoninupit ngina alotooma Akiro

NGIKABAKAE KA NGISACARDOTI

Apukokino 1:6,

"Ka ngolo ikitarau iwon ngikabakae ka ngisacardoti ka Akuj a Papa keng; toyiai neni keng apedor ngina a ngikaru ka ngikaru. Amen."

"Ikitarau Inges iwon!" Okoe, eyiakasi ngakiro nguna ka akiyookino nguna ebeit iwon atotinga kojokan. Apei kec inges naga. INGES! IKITARAU INGES IWON! erai akiteyario etic Keng. Erai akiteyario ngina ke Ekapolon. Erai ibore daadang ngini ka ajokis. Abu Inges ikilaku iwon anguna ka alosikinet. Ikirai iwon ngikabakae, ngikabakae alotooma Ekuwuam. Okoe, ikiponi iwon araun ngikabakae alotooma akwapana kaapei ka Inges apaki ngina iboikiner Inges Lokicolong Keng. Nai tokona ikirai iwon ngikabakae ngulu ke Ekuwuam ka ikiyia iwon tokona ikipukat apukan ngina alo kuwuam.

Ebala alotooma Ngiromayon 5:17,

"Anerai ani kipukat atwanare anguna a ipeitunganan, anguna ka akisec a ipei, akilo noi ikes ngulu eriamunete alalau ngina ka ajokis ka ngina ka ainakinet a ngina a ikongin a ngina ka akiyokino, ipukatae alotoma akiyiar a nguna a epei tunganan, inges Yesu Kristo."

Ka nabo alotooma Ngikolosae 1:13,

"Ngolo ikiyiuni iwon anapedor a ngina ka akirionut, ido ikilopa iwon napukan ngina (ka akipukao) a lokoku Keng a ngolo minat."

Tar tokona dang ikiyia iwon ikipukat kaapei ka Kristo, kipukatetei akisec, akwap, akuwuan, ka Satan. Itoodiarit inges a nen akipurit ta akibuses; toyiai inges itodiara ELOPE, anera erai inges Kristo alotoma yok, ngolo ecamakinit ka kitiyiae dang ikwapei eyiakar alelianu Keng. Ee kire, tar tokona dang ikibooi iwon alotoma ngakiboisio nguna a nadis alotoma Kristo Yesu.

"Ka ikitarau iwon ngisacardoti." Ee, ngisacardoti neni Keng, ngulu ikiinanakini akipurit ngina ke Ekuwuam ka ngipon ngulu itesegunitai. Esitiyaete dang ngayokowat ikwa ainakinet ngina abobon neni Keng. Atokukonokinos dang Inges alotooma ekuwuam ka akiyookino. Elipete ka emaimayete. Ngisacardoti ka ngikabakae ka Akuj yok. Mam ngace tar akwap dang nyeroko nabo ikiminarit iwon, ka ikirai iwon ngitunga keng, ateker ngina seuna ngulu ikukuranikinit etic nguna ajokak. Adaun asubun iwon alotoma asubio ngina a ngarei ikotere ikikwanikin iwon ka Papa yok.

AKUJ NGINA EBUNIT

Apukokino 1:7,

"Toanyu, ebunit Inges kaapei ka ngidowon; ka ngina kongu daadang ebuni akingolikin Inges, ka ikes dang ngulu kicumete Inges: ka epote ngatekerin nguna ka akwap daadang akigworo a nguna keng. Ikote tar nenipei, Amen."

Ebunit Inges. Ebunit Yesu. Ebunit Akuj. Ebunit ekadwaran. Ebunit Esacardoti ka Ekabaka. Ebunit Inges ngolo erai DAADANG ALOTOOMA DAADANG. Tar kikote neni, Ekapolon Yesu bua atipei. Amen.

Ebunit Inges. Ebunit Inges alotooma ngidowon, ngidowon ngulu ka akibuses alopite a ngolo abunio Inges toyiakaunor Alomoru a ngolo ka Akilocokinet, ka apotu ngilowi Keng tocaut apaki ngina ayiakar apedor ka Akuj irikaunit inges. Ka ebuni NGINA kongu daadang akingolikin Inges. Atemasi mere naga Auruporio. Erai na apaki ngina ebunio inges akiting akibois keng ngina iyokino ikwa ekepukan ngolo ka akwap. Erai na apaki ngina eponiata ngulu ecumete inges a ngakitatameta kec anguna erai nguna a ngitunga, ka ekitatame daadang ngolo ke edin akigworo. Ka epote ngitunga daadang akigworo a nguna ka akurianit inges ngolo erai Akirot.

Erai lo eemut ngolo ka apukokinio a Sakaria 12:9-14. Abu Sakaria todwarite nguna a nu alokaru a ngulu edolito 2500. Ka eapiyete nu akityiakin. Tokupoki,

"Anaparan a ngin, abuni ayong akiitan amunyar ngibukui ngulu epote alosikin Yerusalem.

Ido abuni ayong abukokin kai a Daudi, ka neni a ngitunga a Yerusalem, Ekuwuam ngolo ka ajokis ka ngolo ka akialolong ido epote ikes akingolikin ayong ngolo ecumete ikes ..."

Tokona, wori ebongoria Eemut neni a ngiyudayan? Ngina edaunor akolongit ngina a Ngibukui. Itemokino tokona eemut abongor neni a ngiyudayan. Okoe, erai akalimoki ayong iyese idiobore ngini eteni atakanun alorwa yok a lu. Ibore ngini apolon ngini eteni atakanun en, inges ebuni arucor jik toma Apukokino 11 neni a ngikayenak a ngulu arei angul, epote ngikadwarak ngulu arei ngul, Eliya ka Moses akikobakin Eemut nabo neni a Ngiyudayan. Ikidareunit iwon ngun. Eyiai ibore daadang itemokino. Ikwapei aponiata Ngiyudayan yaut Eemut lobukui, ikonginapei dang epote Ngibukui dang akikobar Eemut neni a Ngiyudayan, todoluni nai Auruporio.

Tokona kiitutu nguna sek asiomio iwon alotooma Apukokinio ka Sakaria. Epote ikes daadang kelunyar areyo. Mam nyitori Ekanisa ngolo a Ngikiyae toma Nareyo. Ikiyeni iwon ngun anera itatamit Ebaibul ngun.

Anapaki a ngin, ebala ebe ebuni Akuj abukokin Ekuwuam keng tooma akai ngina a Israel. Erai ngol Ekuwuam ngolopei aponi tobukokinae neni a Ngibukui anakolongit kec. "Ka epote ikes akingolikin Inges ngolo ecumete ikes ido epote ikes akigworo a nguna keng, ikwangina igworor itunganan ikekoku ngini sek erai ipei bon, ido epote ikes ayiakaun napipilu ikwangina eyiakaunor itunganan napipilu anguna a ikoku keng a ngini erai ikiyiae. Anapaaran a ngin, eyiakaun akigworo ngina apolon Yerusalem, ikwa akigworo ka Adadurimon anakadipaalat a ngina a Megidon. Ebuni akwap akikaloun, a ngolo kal egelakina; ekal ngolo ka akai a Daudi egela, ka ngakeceberu gela; ekal ngolo ka akai a Nasan egela, ka ngakeceberu egela ..." ka a angina kai egelagela, apaki ngina ebunio inges alodowon a ngulu ka akibuses anabongun keng a ngina a ngarei. Epote Ngiyudayan ngulu ecumete inges akingolikin inges ikwapei ebakar alotooma Akigiret ace ebe, "Ai iriamunia Iyong ngapores ngun?" ka ebuni Inges atemar ebe, iriamuni alokai a ngikakonei." Nyebuni ngin araut apaki ngina ka akigworo neni a Ngiyudayan a ngulu apotu tongero Inges ikwa Emesaya bon, nai erauni tar apaki ngina igworotor ngulu apotu kidongo alotooma Ngibukui dang, ngulu adaut akinger Inges ikwa Ekalakunan ngolo ka apaki a na.

Eyiakaun akigworo ka akikomo noi. Epote ngapesur nguna banganotin ngun akikomo noi. Ewoikinito ikes ekanisa ngolo abu towou iriamun akimiet (ngina erai akisikwanet ngina ke Ekuwuam a ngolo Akuangan) alotaae kec (akisikwanet ngina ka akuwuan angina erai akawoikiniton akimet) akitodol ngina abunio apaki tolunyaror a neni kec. Meere nai atemar ebe, mam pa kerai ikes ngitunga ngulu ajokak. Arai ikes Ngabikirae ido itodiarit nen eyiare kec ngolo ajokan ngolo keyiarete ikes. Nai amamukatar ikes akimiet alotaae kec, aso, inges emasarere ikes kinga neni eyiai akigworo ka akonyanakin ngikela.

Esikwanikisi iwon nu ka nguna kolong apotu kityiaun kaama Anageun, ekek ngolo a 45, neni eriamakinotor Yosepu ka ngikaitotoi keng ido kiteyenikin neni kec. Ageun 45:1-7, "Pa apedorit Yosepu akitikitik akekuwuan aneni a ngitunga a ngulu erikato inges; ka abu tocelu tema; kisiyotosi ngitunga daadang a lokingaren kang. Ido anen, amam itunganan idio ngini ayiai anapaki a ngina esilerekitor Yosepu neni a ngikaitotoi keng. Abu inges kikalou noi akitodol ngina eirariata Ngimisirian ka ngulu ka akai a Parao. Ido abu Yosepu tolimoki ngikaitotoi keng tema, arai ayong Yosepu; eroko mono papa kang eyiari a? pa apedorito ngikaitotoi keng abongokin inges; anera abu kibwal ikes anguna keng. Ka abu inges tolimoki ngikaitotoi keng tema, ekelipit ayong iyese kiyotutu neni kang. Ka abu tema arai ayong Yosepu lokatokus, ngolo ipotu iyese togielasi Ejito. Nai tokona nyialolongo kori nyingoanakinosi make ebe anguna ikigielariata iyese ayong lalo: anera abu Akuj ekeyiakui ayong kingaren anguna ka aiun akiyar. Anera adau tokona akoro ayiakaun nakwap ngikaru ngiarei lu: nai torai bo erai ngikaru lu daadang ngikan ngulu emamukaunor akiru kori akilem ngina a idiobore. Ka abu Akuj ekeyiakui ayong kingaren kus a nguna ka akideun ngitatai kus anakwap, ka nguna ka ayiun akiyar kus ka ayiuno ngina epol noi."

Aso nyikwaan mono nen ka nguna ajokak nguna eyiakasi Sakaria 12? Erai ikimorikin iwon nguna yarei ngun, ikiriamuni iwon atemar erai ngun jik nguna iyookino.

Apaki ngina aditiya Yosepu nooi etidingito inges ngikaitotoi keng. Kaninyo bo etidingitotor inges ngikaitotoi keng? Anera arai inges ngolo ke Ekuwuam. Kori pa apedorit inges akimiekin akiruja ka akitere ngakitaanyunet ngun ka akilocunun. ayiakasi ngiboro ngul daadang tooma keng. Angun, ngina etidingiata

ngikaitotoi keng inges, apotu kitidinga inges akiding. Nai arai inges ngolo amina papa keng. Arai papa keng ekadwaran ido ayeni ngakiro ngun. erai ngin jik akisikwanikinet a Kristo. Ayiai Akuj papa emina lokoku keng, nai ngikaitotoi keng ngulu arai (Ngikegirak ka Ngiparisayon) apotu kitidinga inges anera ai apedorit inges akitangale ngikadiakak, ka akitiyia ngaumonokineta ka erwor dang nguna eponito a lokingaren, akitere ngakitapoet ka akijulun dang nguna ebasi ikes, ido ikwapei etiyiata ngikaitotoi a Yosepu, aso apotu ikes kitidinga inges dang akiding.

Tokona, kiitu iyong epite ngolo atingitotor ngidwe a Yakobo ngul Yosepu. Apotu kimasakis inges nakipany. Apotu yaa ekoti keng ngolo a ngirangi a ngulu alalak ngolo ainakinit papakeng inges kilumokis naokot ikotere itunupiata ikes papakeng atemar ebe, kenyam inges etiang edio. Apotu ikes togielasi inges neni a ngimucurus a ngidies ngulu apotu yaa inges Ejito; ido abu toyiakaun inaa. Ka aponi nabo aina kitegielakinae inges nabo neni ke esigarit a ece. Abu aberu ngina a ekapolon a ngisigaria ngin kidupo inges eroco akiding. Nai kelunyar adiopaki, abu ainakinet keng ngina ka arakau ekadwaran inak inges ebuni nayenuno a Parao ka aponi kikearai inges kidiama teten ka akan a Parao ka abu inges toyiakaunor apedor ngina pa abeitor idiotunganan daadang akidol neni a Parao eroko mono nyitoto neni a Yosepu.

Tokona esiometo mono iwon akiyiar ngina a Yosepu apaki ngina ayiakar Ejito, anege ikianyuni iwon inges a ne erai akisikwanikinet ngina a kire ngina ikoni ngina a Yesu Kristo alotooma apaki ngina ayiakar inges kai a ekapolokiniton ngasigaria, aponi kisiburae inges kan aliokonu; kiscanae ka toenae dang emam pa esecit ikwa ngina aponiata ikes kitiyia neni a Yesu dang. Alotooma ejara anen, abu inges kilocu Ngakirujasia nguna a ekacwan ebiini ka ekepon ngamukati arai ngulu arei ngul kapei ka inges ngienan. Aponi tocamakinae ekacwan a ebiini akiyiar nai ngoloce ye aponi totubokinae atwanare. Kristo dang aponi toenae a lomusalaba kimiekinae inges a nen ngitunga ka Akuj dang. Alowaetin a ngulu yiarei keng ayiai ekokolan - abu epei totwan, alotoma lokuwuam, nai aponi ngoloce ye inakinae akiyiar. Toanyu ngina alemunere Yesu a lomusalaba, aponi kikearai inges Nakuj ka eyiai inges tokona ibooi aloteten a Ekuwuam a ngolo Apolon a Yawe; ido emam ngini ebuni neni ka Akuj mati mono kitoru neni keng. Eyiai epeikawoikiniton kiding ngitunga ka Akuj. Ka erai Inges ibore daadang ngini iitanit iyong. Mam nabo nyeyiakasi nen ata Maria ka ata ngikakwang, nai Yesu.

Ikirubaki iwon ikitee akisikwanikinet na ngina ikite iwon aneni a Yosepu, toanyu iyong ebe nginibore daadang etiyiae inges ayiai ibore ngin akiatakin. Etic keng dang ngolo a ekingaren alokai a ekapolon ngasigaria dang abu kiyiatakin. Tar ejara dang ngolo aenitere inges dang abu toriamu arerengu. Ngina ebongunio Yesu, ebuni akwap ngina erai asinyon bon araun ngatur ikwa aturot. Erai inges "lokoku ngolo ka ajako." Emam adio nyamet ngina abu tojakaan ikwa anyamet ngina a ngirwa a Yosepu, eyiai apaki ngina ka arerengu angina ikoni ngin abunore nakwap, ngina nyeyenunit sek akwap. Elosio iwon a nginitunganan akiboikin lotolimon ngulu a ngiboborio yok. Okienata ka oleliana ka dang oyiara kapei ka inges ngikaru ka ngikaru. Alotoma ayiakau keng ikiriamuni iwon akileleba ngina ka alakara ka aloteten keng eyiakaun aleliana ngina a ngikaru ka ngikaru. kipuritetei Akuj.

Toanyu iyong tokona atemar ebe, neni daadang alosi Yosepu akutakinio arupepe ikotere eyenunete ngitunga atemar adolu inges. Acalunete ngitunga, "Ido ngakungin daadang toriediko neni a Yosepu!" Nyemitakinitee ngolotic daadang ngolo etiyae itunganan, ngina ca eruunio arupepe ngin, ayiai nginitunganan daadang ariedik. Acepaki, keyiai sek itunganan en egielanari a lorukude, apaki ngina abeitor inges akijaunia ngisilinga keng, ayiai mono inges akisangakin kimiek mono nguna a ngisilinga ido tobilak akung mono kwap apaki ngina eruunio arupepe ngin. Tar kerai inges itunganan idio ngini ayiai itumunit ngitunga ka adiobolia kori kerai inges itunganan ngini etolosi adio bolia daadang, abeit itunganan ngin mono akitowo etic keng ngol, ido toriedik mono neni a Yosepu apaki ngina elimorere ayiakauna keng ka eruye a ngolo ka arupepe a ngin. Ka alotoma ngirwa lupeilu, ebuni nginibore daadang akisangakin ngina eruunio arupepe ka Akuj, ido epote ngulu etwakito alotoma Kristo ayiarun ka ebuni ataparcu acilar jik tongeta erai ngina ecai ka tojok noi tooma nakiyiar ngina emam nyedaun. Ebuni akung a nginibore daadang ariedik, anera i giritae ebe,

"Angun, adau Akuj akikear inges kidiama, ka ainakin inges ekiro ngolo eyiai kidiama ngirorwa daadang:

ikotere nai a Lokiro a Yesu toriedik nginakung daadang, ngina a ngiboro a ngulu eyiakasi tooma Nadis, ka ngiboro ngulu eyiakasi tooma akwap, ka ngiboro dang ngulu eyiakasi kwap akwap;

ka dang ebe, ngina ngajep daadang tolimo ebe, erai Yesu Kristo Ekapolon, tar nakitopolorio ngina ka Akuj Papa."

Ngipilipian 2:9-11.

Nai toanyu tokona iyong apukokino a ce ngina ka aumokin, alopote a ngolo ka akisikwanet angina a Yosepu na. Ngina ayiakar Yosepu Ejito, aponi inakinae inges ateran ngina Bukuit, ido alotoma alotoma keng abu toriamu ekal ngolo a ngidwe a ngiarei, Epuraim ka Manase. Abu Yosepu kingitaki papakeng akisirereng ngidwe ngulu arei ngul. Abu inges kiwaak ikes kingaren Yakobo, ido kitebeik Manase ngolo arai

ekiyae nakan keng ngina a loteten ido kiwaak Epuraim kedieny. Ani edikino Yakobo ebala esirereng ikes, apotu ngakan keng kilocokin, ido akekan ngina a loteten abu todo neni a ngolo cici. Abu nai Yosepu kikalou tema, "Mere ikongina, papa, erai ngolo eyiai teten kon ekiyae." Nai abu Yakobo tema, "Akuj eloci ngakan kang." Alotoma akisikwanikinet naga, ikianyuni iwon atemar arerengu ngina sek abeit toyiakaun neni a ekiyae (Ngiyudayian) aponi inakinae ngini cici (Ngibukui) alotoma emusalaba (apotu kilocokin ngakan) nguna a Ekapolon, Yesu Kristo. Abu arerengu kitoru lomusalaba. Ngigalatiyiae 3:13-14, "Abu Kristo itolaku iwon alolam angulu angikisila, kedau araun ngilam a ngunayok, naarai igiritai ebe, ilimitai ngini tunganan daadang ngini inenekinitoi lokitai. Tosodi abu arerengu a Iburaim alotom Kristo Yesu todolok ngibukui, kotere oriamutu iwon akikonget ngina a Ekuwuam anguna ka akiyiun. Abuni arerengu ka Aburam na itorunit lomusalaba neni a ngibukui. Apotu ngiyudayian tongero emusalaba; angun, inges ariamunia Yesu ateran ngina bukuit.

Nai ngina ikibongorio iwon lo eemut ngolo eriamunotor Yosepu ka ngikaitotoi keng. Atami iitunito iyes atemar pa apotu ngikaitotoi keng daadang potu. Ayeni Yosepu ngun, ka abu kicataki jik atemar potu ngikaitotoi lugu daadang kingaren keng. Ani kemam, mam pa alosi inges dang akiteyenikin nenikec. Ekau keng aponi yaunae ngolo sek amame, arai ngol Benjamin idia ngini cici. Arai Benjamin ngolo cici ngolo arai kire lokatokeng a Yosepu ngulu ka apeikook, inaki nai nen akim erirauni alotau keng. Ngina moi ebunio Yosepu yok, ngolo erai Yesu abunore lotunga ngulu iricito ngakiciket ka Akuj; ka dang ngulu adaut abongor nakwap ngina a Palestain, ebuni akim ariraun a lotau Keng. Ewoikinit Benjamin Ngisirael 144,000 alotooma akwap dadang ngulu adaut abongor Palestain anguna ka akijaun Inges, Ngolo ani kiyenu iyong Inges ejok, erai akiyiar ngina emam nyedaun. "Etemarete ikes ebe, "Erai na Akuj kosi ngina ayiakai isua idaritai." Aso epote ikes akingolikin Inges ngolo kicumete ikes. Ka epote ikes akikaloun ka akigworo a ngina ka akialolong, "Ai bo aponiata ngapores nu? Ageunete kwaani? Ido epote ikes akikomo ka akigworo, angolokal gela, anginitunganan daadang gela alotoma etau ngolo ka akitasiono.

Ai bo nai eyiakaun ekanisa ngolo a ngibukui lo alotooma apaki ngina itoodikiner Yesu neni angikaitotoi Keng? Kiitunite rika iyong atemar ebe, ayiai ateran ngina a Yosepu ka ngidwe ngulu yiarei ngul nakibois ngina a ekabaka, Anerai asir Yosepu ecikak ngitunga daadang, "Aekar alodiyete keng; kiritasi ngitunga daadang alokingaren kang," Aso ayiai ateran ngina bukuit iwaitae a lokai a Yosepu. Ebuni ekanisa ngolo a Ngibukui lo ayiakaun Nauruporio; tooma nakibois ngina a ekabaka. Eponio alemar ateran a nakwap. Eponio adakar inges eroko nyedoluno akisicanio ngina apolon ya a nguna ka akiriamakin ke Ekapolon keng ama lokuwuam. Ebuni nen ayiakaun alotoma apaki ngina a ngikaru a ngiuni ka atutubet anapaki a ngina ebukunor adedengu ngina ka anyangan ka Akuj, toyiai inges toma lokiitanu ngolo a imesek. Tobonguni nai inges ido kimiekinite ateran keng a lokai a "papa keng." Alotoma apaki ngina eyiakaunor inges akidodikin neni a ngikaitotoi keng

Alotoma apaki na ebuni akitutuket ngina ebuni eketidingan a Kristo akitutuk Ngiyudayian ka Roma abila. Tonyouni nai Roma ka Ngibukui daadang ngulu ecamanara ka inges alosit akiar daadang ngulu ekerito Akuj, ka Ngiyudayian daadang ngulu iricito Akirrot. Nai ani eroko ikes icodokinito etaun anguna ka amunyar, totakanuni nai alokidiana adis akitanyunet ngina ka abunore a lokoku a itunganan ka ngajoresio keng anguna ka amunyar ikes ngulu adaut akiranyun akwap. Kedaun adetar ngimoe ngul, buni nai Yesu akidodikin neni a ngulu erai ekimar kec 144,000. Kedaun ikes aanyun ngiticisio keng ngulu eumokina ngulu ka akekiteyiaro, tosodete toyenut dang apedor keng. Nai ngina ingolikiniata ikes ngapores keng ka dang kiitut nabo atemar ebe keponi iwon tongeroi inges akitodol losaa ngol, ebuni nen ainakin ikes ikalounete noi anakialolong a ngina ka akurianu, ikwa ngina kolong aponita ngikaitotoi kec ngulu kolong kwii kitiyiaata ngina awaatar a lokingaren Yosepu, abu ngul kibwal noi anguna ayeniata ikes atemar ikiario napakana. Nai ngina alimokinia ikes Yosepu akimiekini angoanakin make. Tema inges ebe mama ngace. Arai Akuj ayiai toma ngakiro ngun daadang. Abu inges kitiyia ikongina anguna ka akideunia akiyiar." Ikonginapei dang ebuni Yesu erwor aiyorit ka amina neni kec.

Kan bo nyo angerioto Ngiyudayian Yesu? Ayiai Akuj tooma ngun daadang. Arai ngol erot epei bon ngolo abeitor Inges akitolomunia ateran ngina Bukuit. Abu Inges totwan a lomusalaba a nguna ka apiyanun akiyiar ngina ke ekanisa a Ngibukui.

Tokona ngitunga ngulu erai ekimar kec 144,000 emam nyeyiakasi tooma nateran. Alotooma Apukokinio 14:4 enyaritae ikes Ngabikirae ka iwapito ikes Imesek neni daadang elosi Inges. Nguna akire ebe emam ikes nyitongorianuna make ka ngaberu itoodiarit ebe erai ikes ngikolupanotin (Matayo 19:12). Arai ngikolupanotin ngitunga ngulu edarito ngakais nguna a ngaterak. Arai ikes ngikedaritok kec. kiitu iyong ebe, emam nyiboyete ikes a lokicolong nai eyiakasi ikes kingaren ekicolong. Mam, Nyeyiakasi ikes tooma nateran, nai eyiakaun ikes dang napukan ngina ka Asir ngina a ngikaru aliput.

Ikianyuni tokona iwon ane atemar, ngina eponiata Ngisirael ngulu esidiok lu alomun tooma namina a Ekapolon, ka dang kedaun akiranyun emoit, togeuni Akuj akitemonokin Emoru Keng ngolo asegan, emanikor Keng ngolo ke Eden ngolo kitete a nguna ka ateran ka ngikeketiyiak ka ngikedaritok ka ateran alotoma ngikaru apeiliput (honeymoon) alokwap a ne. ikwangina ayiakatar Adam ka Eva dang lomanikor ido apotu nyirikakis ngikaru apeiliput, tokona Yesu ngolo erai aneni yok Adam ngolo esidion; ka Eva keng ngina erai (ekansa ngolo a kire), epote akitodolikin epulan ka Akuj daadang.

Okoe, epite ngolo inyogonokinor Ebaibul. Eapiyete nguna kolong etiyakina neni a Yosepu ka ngikekaitotoi nabo akitiyakin, naarai eapi yesu abunore.

Ikwangina tokona ikiisikinia iwon akisikwanet ngina a Yosepu na, eyiai nabo ipeibore ngini acamit ayong akisiitun iyes alotoma apaki ngina ka awasia na. iitunito mono iyes atemar ebe, ngina awaar Yosepu alokingaren ngikaitotoi keng ka toroko Benjamin emame alokiding kec, ebe, abu inges kirwor neni kec isitiyiae itunganan ngini ekobi ngakiro keng a? atabo keyeni inges tar a Ngajep ngina a Ngiburanian ejok. Iyete mono iyes atemar ebe, apaki ngina a Ngibukui ngina a ekingaren ya (Akou ngina ka egolit. Anapakio a Nguna kolong a Babilon) abu tosalu ke Eemut a ngolo egiritae narwatata ka akai angangajepa a? Elosete nai ngikaru lu dang alopote a lo. Akingenyuna ngina a ngangajepa ngina tokona a ngirwa a lu, erai akitogogonget apei ngina apolon nginga itodiunit atemar asalu apaki ngina a Ngibubukui ka eyiai Akuj akibebelekin nabo neni a Ngisirael.

Eapi Inges abunore. Ngolo erai Alupa ka Omega, ekadwaran, esacardoti ka ekabaka, ebunit inges ngolo erai dadang alotooma daadang, Ekapolon ngolo a ngajorei, ebunit atipei. Kikokis nenipei nen Ekapolon Yesu, Akuj Apei Ngina Erai Ngina Iyokino, bua atipei!



www.messagehub.info

Ngalimonokineta nguna a
William Marrion Buranam
"...alorua angulu ke etoil..." Apuk. 10:7